

മി. സ്പീക്കർ: ഓർഡർ....ഓർഡർ..... സബ്മിഷൻ

പത്ര-ദൃശ്യ മാധ്യമങ്ങളിൽ വന്ന വാർത്ത സംബന്ധിച്ച്

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇന്ന് കേരളമാകെ

ചർച്ച ചെയ്യുന്ന പ്രധാനപ്പെട്ട ഒരു വിഷയം അങ്ങയിലൂടെ ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽപ്പെടുത്താൻ ഞാൻ ആഗ്രഹിക്കുകയാണ്.

സി.പി.ഐ.(എം). സംസ്ഥാന സെക്രട്ടറി കോടിയേരി ബാലകൃഷ്ണന്റെ മകൻ

ശ്രീ. ബിനോയ് കോടിയേരി വിദേശത്ത് 13 കോടി രൂപയുടെ തട്ടിപ്പ് നടത്തി

എന്നുള്ളത് ഇന്ന് ഏറ്റവും വിവാദമായ ഒരു കാര്യമാണ്. ഓഡി കാർ വാങ്ങുന്നതിനും

ബിസിനസ്സ് നടത്തുന്നതിനും പണം കടം വാങ്ങി തിരികെ നൽകിയില്ല

എന്നുള്ളതാണ് ആരോപണം. ദുബായിലെ ജാസ് ടൂറിസം എൽ.എൽ.സി.

കമ്പനിയേയും അതിന്റെ പാർട്ട്ണർ രാകുൽ കൃഷ്ണയെയാണ് തട്ടിച്ചത്. യു.എ.ഇ.

പൗരൻ ഹസ്സൻ ഇസ്തായിൽ അബ്ദുള്ള അൽമസൂർക്കി എന്ന യാൾ സി.പി.ഐ.

(എം). പോളിറ്റ് ബ്യൂറോയ്ക്ക് നൽകിയ പരാതിയാണ് പുറത്തായിട്ടുള്ളത്. സി.പി.ഐ.

(എം). സംസ്ഥാന സെക്രട്ടറി കോടിയേരിയുടെ മൂത്ത മകൻ ബിനോയിയും 7 കോടി

ദിർഹം (13 കോടി ഇന്ത്യൻ രൂപ) തട്ടിച്ച് അബുദാബി വിട്ടുകളഞ്ഞുവെന്നും

അദ്ദേഹത്തെ അറസ്റ്റ് ചെയ്ത് പണം ഇടാക്കാൻ സഹായിക്കണമെന്നാണ്

പരാതിയിൽ പറയുന്നത്. ബിനോയ് ഷാർജയിലെ കമ്പനിയായ സോൾ
 മാനേജ്മെന്റ് കൺസൾട്ടൻസിയിൽ പാർട്ട്ണർ ആയിരുന്നെന്നും ജാസ് ടൂറിസം
 എൽ.എൽ.സി. പാർട്ട്ണർ ആയ രാകൽ കൃഷ്ണയുടെ സുഹൃത്തുമായിരുന്നെന്നും
 യു.എ.ഇ. പൗരൻ പരാതിയിൽ പറയുന്നു. 2007 മുതൽ ഈ കമ്പനി യു.എ.ഇ.-യിൽ
 പ്രവർത്തിക്കുന്നു. ഇതുവഴി ബിനോയ്, രാകൽ കൃഷ്ണ മുഖേന തന്റെ
 കമ്പനിയിൽനിന്ന് ഓഡി കാർ വാങ്ങുന്നതിന് മുമ്പ് ലക്ഷത്തി പതിമൂവായിരത്തി
 ഇരുനൂറ് ദിർഹം കടമായി വാങ്ങി. ഇന്ത്യ, യു.എ.ഇ., സൗദി അറേബ്യ, നേപ്പാൾ
 എന്നീ രാജ്യങ്ങളിൽ ബിസിനസ്സ് നടത്താനാണ് ഈ പണം വാങ്ങിയെന്നാണ്
 പറയുന്നത്. ഇത് ഗൗരവമായൊരു കാര്യമാണ്.(ബഹളം).....

മി. സ്പീക്കർ: അങ്ങ് സബ്മിറ്റ് ചെയ്യണം.

ശ്രീ. രമേശ് ചെന്നിത്തല: സർ, ആപ്പിൾ ഐ ഫോണും (ബഹളം).....

നിങ്ങളെന്തിനാണ് ബഹളമുണ്ടാക്കുന്നത്(ബഹളം)..... നിങ്ങളല്ലേ
 ബഹളമുണ്ടാക്കുന്നത്.(ബഹളം).....

മി. സ്പീക്കർ: ഞാൻ അനുവദിച്ചിട്ടാണ് അദ്ദേഹം സംസാരിക്കുന്നത്.

നിങ്ങൾ ഇരിക്കണം..... സഭയുടെ ശ്രദ്ധയിൽപ്പെടുത്തേണ്ട കാര്യം അങ്ങ്
 പറയണം. അങ്ങ് എന്താണ് സബ്മിറ്റ് ചെയ്യുന്നത്? സബ്മിഷൻ ആരോപണം

ഇല്ലല്ലോ. അങ്ങ് സബ്മിറ്റ് ചെയ്യുന്നത് എന്താണെന്ന് പറയണം.

ശ്രീ. രമേശ് ചെന്നിത്തല: സർ, ആപ്പിൾ ഐ ഫോണും മൗണ്ട് ബ്ലാക്ക് പേനയും ഉപയോഗിച്ച് ആഡംബര ജീവിതം നയിക്കുന്നു എന്ന പേരിൽ (ബഹളം) അങ്ങ് അവരെ നിയന്ത്രിക്കണം

മി. സ്റ്റീക്കർ: അങ്ങ് പറഞ്ഞ് അവസാനിപ്പിക്കണം. (ബഹളം) പ്ലീസ് ... പ്ലീസ് നിങ്ങൾ ഇരിക്കണം. അദ്ദേഹം പറയാനുള്ളത് പറഞ്ഞ് അവസാനിപ്പിക്കട്ടെ.

ശ്രീ. രമേശ് ചെന്നിത്തല: അവർ സംസാരിക്കുമ്പോൾ ഞാൻ എങ്ങനെ സംസാരിക്കും. അങ്ങ് അവരെ നിയന്ത്രിക്കണ്ടേ?

മി. സ്റ്റീക്കർ: പ്ലീസ് ... പ്ലീസ്നിങ്ങൾ ഇരിക്കണം. അങ്ങ് സബ്മിഷൻ എന്താണെന്ന് പറയണം. അങ്ങ് സഭയിൽ സബ്മിറ്റ് ചെയ്യുന്നത് എന്താണ്? സഭയുടെ ശ്രദ്ധയിൽ കൊണ്ടുവരുന്നത് എന്താണെന്ന് പറയണം.

ശ്രീ. രമേശ് ചെന്നിത്തല: സർ, ഇന്ത്യ, യു.എ.ഇ., സൗദി അറേബ്യ നേപ്പാൾ എന്നീ രാജ്യങ്ങളിൽ ബിസിനസ് നടത്താനുള്ള എന്ത് സാമ്പത്തിക സോഴ്സാണ് ഇദ്ദേഹത്തിനുള്ളതെന്ന് അറിയാൻ ഞങ്ങൾക്ക് താൽപര്യമുണ്ട്.(ബഹളം)..... ഇവിടെ ആപ്പിൾ ഐ ഫോണും മൗണ്ട് ബ്ലാക്ക് പേനയും ഉപയോഗിക്കുന്നു,

ആഡംബര ജീവിതം നയിക്കുന്നു എന്ന പേരിൽ

മി. സ്റ്റീക്കർ: ഇതാണോ സബ്മിഷൻ?

ശ്രീ. രമേശ് ചെന്നിത്തല: സി.പി.ഐ(എം)-ന്റെ രാജ്യസഭാ എം.പി.യും
.....(ബഹളം)..... അങ്ങ് അവരെ നിയന്ത്രിക്കണം.....(ബഹളം).....

മി. സ്റ്റീക്കർ: അങ്ങ് പറയാനുള്ളത് പറഞ്ഞ് അവസാനിപ്പിക്കൂ..... നിങ്ങൾ
ഇരിക്കൂ..... നിങ്ങൾ ഇരിക്കൂ..... അദ്ദേഹം പറയാനുള്ളത് പറഞ്ഞ്
അവസാനിപ്പിക്കട്ടെ.....നിങ്ങൾ ഇരിക്കൂ.....

ശ്രീ. രമേശ് ചെന്നിത്തല:(ബഹളം)..... അവരെ നിർത്തൂ സർ.....

മി. സ്റ്റീക്കർ: ഉച്ചഭാഷിണി അങ്ങേയ്ക്ക് മാത്രമേയുള്ളൂ.....

ശ്രീ. രമേശ് ചെന്നിത്തല: അങ്ങനെയല്ല..... അവർ സംസാരിക്കുമ്പോൾ ഞാൻ
എങ്ങനെ സംസാരിക്കും?..... അങ്ങ് അവരെ നിയന്ത്രിക്കണ്ടേ?

ശ്രീ. രമേശ് ചെന്നിത്തല: സർ എസ്.എഫ്.ഐ മുൻ അഖിലേന്ത്യാ
നേതാവുമായ ഗുരുബ്രദ ബാനർജിയെ പാർട്ടിയിൽനിന്ന് സസ്പെൻഡ് ചെയ്ത
സി.പി.ഐ(എം), XXXXX⁺

മി. സ്റ്റീക്കർ: പ്ലീസ് പ്ലീസ്..... അങ്ങ് ഇരിക്കണം.

ശ്രീ രമേശ് ചെന്നിത്തല: സർ, എന്നെ പറയാൻ അനുവദിക്കണം.

⁺ (ഫ.നം. 565/ഇ.ബി/2018/നി.സെ തീയതി 30-01-2018, ഉത്തരവിൻപ്രകാരം സഭാരേഖയിൽനിന്നും നീക്കം ചെയ്തു.)

(ബഹളം)

മി. സ്ലീക്കർ: നിങ്ങൾ ഇരിക്കണം. അദ്ദേഹം പറഞ്ഞ്

അവസാനിപ്പിക്കട്ടെ.(ബഹളം)..... ബഹുമാനപ്പെട്ട മുഖ്യമന്ത്രി മറുപടി പറയും.

നിങ്ങൾ ഇരിക്കണം. ശ്രീ. ടി. വി. രാജേഷ് പ്ലീസ് ... പ്ലീസ്

ശ്രീ. രമേശ് ചെന്നിത്തല: സർ, എനിക്ക് പറയാനുള്ള അനുവാദം തരണം.

.....(ബഹളം).....

മി. സ്ലീക്കർ: അങ്ങ് ഒരു രാഷ്ട്രീയപ്പാർട്ടിയുടെ പ്ലീനത്തെക്കുറിച്ചാണോ

പറയേണ്ടത്?

ശ്രീ. രമേശ് ചെന്നിത്തല: സർ, ഞാൻ പറഞ്ഞതിന് മുഖ്യമന്ത്രി മറുപടി

പറയുമല്ലോ. അതിന് അവരെന്തിനാണ് ബഹളമുണ്ടാക്കുന്നത്, അത് ശരിയാണോ?

അവരെ ഇരിക്കാൻ പറയണം.

മി. സ്ലീക്കർ: അങ്ങ് ഒരു വാചകത്തിൽ പറഞ്ഞ് അവസാനിപ്പിക്കണം.

ശ്രീ. രമേശ് ചെന്നിത്തല: സർ, അവർ ബഹളമുണ്ടാക്കുമ്പോൾ ഞാൻ

എങ്ങനെ പറയും.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ,

ഇതിനൊരു സബ്മിഷൻ ആധികാരികമായി അവതരിപ്പിക്കുക, അത് കേരളത്തിലെ അറിയപ്പെടുന്ന ഒരു പാർട്ടിയുടെ സംസ്ഥാന സെക്രട്ടറിക്കെതിരായി ആരോപണമായിട്ടാണ് കൊണ്ടുവരുന്നത്. നാളെ ഈ സഭയിൽ ആർക്കും എന്തും പറയാനുള്ള സ്വാതന്ത്ര്യം ലഭിക്കും.

മി. സ്പീക്കർ: ബഹുമാനപ്പെട്ട പ്രതിപക്ഷനേതാവ് ഒരു പ്രധാനപ്പെട്ട വിഷയം സഭയുടെ ശ്രദ്ധയിൽ കൊണ്ടുവരാനുണ്ടെന്ന് പറഞ്ഞപ്പോൾ അതിന് അനുവാദം തന്നു. അങ്ങ് അത് ഉന്നയിക്കുക. അതിൽ രാഷ്ട്രീയ പ്രസംഗം നടത്താനും ഒരു പാർട്ടിയുടെ പ്ലീനത്തെക്കുറിച്ച് പറയാനും ദയവായി മുതിരരുത്. അങ്ങേയ്ക്ക് സഭയിൽ ഉന്നയിക്കാനുള്ള കാര്യം പറയണം.

ശ്രീ. രമേശ് ചെന്നിത്തല: സർ, അവരോട് ഇരിക്കാൻ പറയണം.ഹൗസ് ഓർഡറിൽ ആകണ്ടേ?

മി. സ്പീക്കർ: അദ്ദേഹം പറഞ്ഞ് അവസാനിപ്പിക്കട്ടെ..... ശ്രീ. കെ. സുരേഷ് കുറുപ്പ് ഇരിക്കണം..... അത് വീണ്ടും ഡിബേറ്റിലേയ്ക്ക് പോകും. അദ്ദേഹം പറഞ്ഞ് അവസാനിപ്പിക്കട്ടെ. അങ്ങ് പറയണം.

ശ്രീ. രമേശ് ചെന്നിത്തല: സർ, മക്കൾ ചെയ്യുന്ന കുറ്റങ്ങൾ പാർട്ടി നേതൃത്വത്തിന് ഏറ്റെടുക്കാൻ കഴിയില്ല എന്നാണ് പോളിറ്റ് ബ്യൂറോ മെമ്പർ

ശ്രീ. രാമചന്ദ്രൻപിള്ള പറയുന്നത്.(ബഹളം)..... ഇവിടെ ലളിത ജീവിതവും ലാളിത്യവും ധർമ്മികതയും പാലക്കാട് പ്ലീനത്തിൽ പറഞ്ഞ XXXXX⁺ വിദേശ മലയാളികൾക്കൊക്കെ അപമാനമുണ്ടാക്കിയ നടപടിയാണ് ഇവിടെ ഉണ്ടായിരിക്കുന്നത്. XXXXX⁺ഒരക്ഷരം പോലും ബഹുമാനപ്പെട്ട മുഖ്യമന്ത്രി ഇന്നലെ പറഞ്ഞില്ല. മൗണ്ട് ബ്ലാക്കിന്റെ പേന കൈയിൽ വച്ചതിന്റെ പേരിൽ എസ്.എഫ്.ഐ. യുടെ അഖിലേന്ത്യാ പ്രസിഡന്റായിരുന്ന എന്റെ സുഹൃത്തുക്കൂടിയായ ഋതബ്രദ ബാനർജിയെ പാർട്ടിയിൽനിന്ന് പുറത്താക്കിയ ആളുകളാണ് ഇത്തരം വലിയ തട്ടിപ്പുകൾക്ക് കൂട്ട് നിൽക്കുന്നത്. ഇത് സംസ്ഥാനത്തിനുതന്നെ അപമാനകരമായി മാറിയിരിക്കുന്ന സംഭവമാണ്. ഇവിടെ ബഹുമാനപ്പെട്ട എ. കെ. ബാലൻ പറഞ്ഞല്ലോ ആരുടെ പേരിലും ആരോപണം ഉന്നയിക്കാമോ എന്ന്. ശ്രീ. വി. എസ്. അച്യുതാനന്ദൻ എന്റെ ചെയ്തറിയിരുന്നുകൊണ്ട് എന്തെല്ലാം ആരോപണങ്ങളാണ് മുഖ്യമന്ത്രിക്കും മക്കൾക്കുമെതിരെ ഉന്നയിച്ചത്. അത് മറന്നുപോകരുത്. (ബഹളം) ശ്രീ. വി. എസ്. അച്യുതാനന്ദൻ എന്തെല്ലാം ആരോപണങ്ങളാണ് ഉന്നയിച്ചത്. അക്കാര്യം അങ്ങ് മറന്നുപോകരുത്. ... (ബഹളം).....കേരളം വളരെയേറെ ചർച്ച ചെയ്ത വിഷയമാണിത്.

മി. സ്റ്റീക്കർ: അങ്ങ് ദയവായി അവസാനിപ്പിക്കണം.

+ (ഫ.നം. 565/ഇ.ബി/2018/നി.സെ തീയതി 30-01-2018, ഉത്തരവിൻപ്രകാരം സഭാരേഖയിൽനിന്നും നീക്കം ചെയ്തു.)
 + (ഫ.നം. 565/ഇ.ബി/2018/നി.സെ തീയതി 30-01-2018, ഉത്തരവിൻപ്രകാരം സഭാരേഖയിൽനിന്നും നീക്കം ചെയ്തു.)

ശ്രീ. രമേശ് ചെന്നിത്തല: സർ, XXXXX⁺ങ്ങൾ പറയരുതെന്നാണോ ശ്രീ.

എ. കെ. ബാലൻ പറയുന്നത്. എന്ത് ന്യായമാണ് ഇവിടെ നടക്കുന്നത്.

മി. സ്പീക്കർ: അങ്ങേയ്ക്ക് ചെയർ അനുവാദം തന്നില്ലേ, ദയവായി അങ്ങ് പറഞ്ഞ് അവസാനിപ്പിക്കണം.

ശ്രീ. രമേശ് ചെന്നിത്തല:(ബഹളം)സർ, അങ്ങ് അനുവാദം തന്നു..

ഇന്റർപോൾ അന്വേഷിക്കുന്ന ഒരു കാര്യമാണിത്. XXXXX⁺

മി. സ്പീക്കർ: നിർഭാഗ്യകരം.....നിർഭാഗ്യകരം....

ശ്രീ. രമേശ് ചെന്നിത്തല: ഇന്റർപോൾ അന്വേഷിക്കുന്ന കാര്യം ഞാൻ സഭയിൽ ഉന്നയിക്കേണ്ട എന്നാണോ ശ്രീ. എ. കെ. ബാലൻ പറയുന്നത്.

മി. സ്പീക്കർ: അങ്ങ് പറഞ്ഞ് അവസാനിപ്പിക്കണം.

ശ്രീ. രമേശ് ചെന്നിത്തല: സർ, ചവറ എം.എൽ.എ. ശ്രീ. വിജയൻ പിള്ളയുടെ മകനും ഇതേ കാര്യത്തിൽ കേസിൽ പ്രതിയായിരിക്കുന്നു. ഇടതുപക്ഷ മുന്നണിക്ക് നേതൃത്വം കൊടുക്കുന്ന

മി. സ്പീക്കർ: ബഹുമാനപ്പെട്ട പ്രതിപക്ഷനേതാവിന് ഏതുസമയത്തും സഭയിൽ ഇടപെട്ട് സംസാരിക്കാൻ അനുവാദമുണ്ട്. ആരോപണങ്ങൾ ഉന്നയിക്കണമെങ്കിൽ മുൻകൂർ എഴുതിത്തന്ന് ആരോപണങ്ങൾ ഉന്നയിക്കണം. പത്രവാർത്തകളുടെ മാത്രം

+ (ഫ.നം. 565/ഇ.ബി/2018/നി.സെ തീയതി 30-01-2018, ഉത്തരവിൻപ്രകാരം സഭാരേഖയിൽനിന്നും നീക്കം ചെയ്തു.)
+ (ഫ.നം. 565/ഇ.ബി/2018/നി.സെ തീയതി 30-01-2018, ഉത്തരവിൻപ്രകാരം സഭാരേഖയിൽനിന്നും നീക്കം ചെയ്തു.)

അടിസ്ഥാനത്തിൽ ബഹുമാനപ്പെട്ട പ്രതിപക്ഷനേതാവിന് ഏത് സമയത്തും സഭയിൽ ഏത് പ്രശ്നവും ഉന്നയിക്കാൻ അവകാശമുണ്ട്. അത് അനുവദിക്കാൻ ചെയർ തയ്യാറാണ്. അതുകൊണ്ടാണ് അങ്ങേയ്ക്ക് അനുവാദം നൽകിയത്. പക്ഷേ അങ്ങ് ആരോപണങ്ങൾ ഉന്നയിക്കുകയാണെങ്കിൽ അതിനൊരു കീഴ്വഴക്കമുണ്ട്. മുൻകൂട്ടി തയ്യാറാക്കി എഴുതിത്തന്നതിനുശേഷമേ ചെയ്യാൻ സാധിക്കുകയുള്ളൂ. സബ്മിഷന്റെ സന്ദർഭം അതിന് ഉപയോഗിക്കുന്നത് ശരിയല്ല. അങ്ങ് വളരെ സീനിയറായ ബഹുമാന്യനായ നേതാവാണ്. അങ്ങേയ്ക്ക് സഭയുടെ ശ്രദ്ധയിൽപ്പെടുത്തേണ്ട കാര്യമുണ്ടെങ്കിൽ അത് പറഞ്ഞ് അവസാനിപ്പിക്കുക. അതിന് രാഷ്ട്രീയ പ്രസംഗം നടത്തി സബ്മിഷൻ വേള ദീർഘമായി ഉപയോഗപ്പെടുത്തുന്നത് ശരിയല്ല.

ശ്രീ. രമേശ് ചെന്നിത്തല: സർ, അങ്ങയോടുള്ള എല്ലാ ബഹുമാനത്തോടുംകൂടി ഞാൻ പറയുന്നു, പ്രതിപക്ഷനേതാവ് എന്ന നിലയിൽ ഒരിക്കലും ഈസഭാതലം ഞാൻ misuse ചെയ്തിട്ടില്ല. XXXXX+അത് ഇന്റർപോൾ അന്വേഷിക്കുന്ന കാര്യമാണ്. ഇത് ഗവൺമെന്റ് അന്വേഷിക്കണം, സത്യാവസ്ഥ പുറത്തുകൊണ്ടുവരണം. കുറ്റവാളികളുണ്ടെങ്കിൽ അവരുടെ പേരിൽ കേരളത്തിലും കേസെടുത്ത് അന്വേഷിക്കാൻ ഗവൺമെന്റ് തയ്യാറാകണമെന്നാണ് എനിക്ക് അഭ്യർത്ഥിക്കാനുള്ളത്.

+ (ഫ.നം. 565/ഇ.ബി/2018/നി.സെ തീയതി 30-01-2018, ഉത്തരവിൻപ്രകാരം സഭാരേഖയിൽനിന്നും നീക്കം ചെയ്തു.)

മുഖ്യമന്ത്രി (ശ്രീ. പിണറായി വിജയൻ): സർ, സംസ്ഥാന സർക്കാർ ഈ വിഷയം അന്വേഷിക്കണമെന്ന് പറഞ്ഞുകൊണ്ടാണ് ബഹുമാന്യനായ പ്രതിപക്ഷ നേതാവ് അവസാനിപ്പിച്ചത്. അദ്ദേഹം പരാമർശിച്ച ശ്രീ. ബിനോയ് 15 വർഷത്തോളമായി വിദേശത്ത് ജോലി ചെയ്യുന്ന വ്യക്തിയാണെന്നാണ് എന്റെ അറിവ്. അതുമായി ബന്ധപ്പെട്ട് സർക്കാരിനുമുന്നിൽ ഒരു പ്രശ്നവുമില്ല. അദ്ദേഹം നടപടിയെപ്പറ്റി പറഞ്ഞപ്പോൾ ഋതബ്രദ ബാനർജിയെപ്പറ്റി പറഞ്ഞു. അതാണ് ഞങ്ങളുടെ പാർട്ടി. പാർട്ടിക്ക് ചേരാത്ത നിലപാട് സ്വീകരിച്ചാൽ ആർ എന്ന പ്രശ്നമേയില്ല. പാർട്ടിനടപടി വരും.....(ബഹളം).... പാർട്ടിക്ക് ചേരാത്ത പ്രശ്നങ്ങളാകണം. എന്റെ പേരിൽ നടപടിയെടുക്കാൻ കുറേക്കാലം ആഗ്രഹിച്ചതല്ലേ നിങ്ങളെല്ലാവരും. പാർട്ടി അതിന് നടപടിയെടുത്തോ? കാരണം പാർട്ടിക്ക് ചേരാത്ത പ്രവൃത്തി ചെയ്യണം. പാർട്ടിക്കു മുന്നിൽ പാർട്ടിക്ക് ചേരാത്ത പ്രവൃത്തി ചെയ്തുവെന്ന് കണ്ടാലാണ് നടപടി. ഋതബ്രദ ബാനർജി ആ തരത്തിൽ നടപടിയെടുത്തതാണ്. അങ്ങ് സി.പി.ഐ (എം)-ന്റെ പ്ലീനത്തെക്കുറിച്ച് പറഞ്ഞു, പ്ലീനത്തിന്റെ കാര്യമൊക്കെ അങ്ങ് ശ്രദ്ധിക്കുന്നുണ്ടെന്നുള്ളത് നല്ല കാര്യമാണ്. ആ പ്ലീനത്തിന്റെ മാർഗ്ഗങ്ങളനുസരിച്ച് തന്നെയാണ് ഞങ്ങളുടെ സംഘടനാ പ്രവർത്തനം നടക്കുന്നത്. അതിനെപ്പറ്റി ഒരാശങ്കയും നിങ്ങൾക്കുവേണ്ട. പ്ലീനം നടപടിയനുസരിച്ചതെന്നാണ്

കാര്യങ്ങൾ പോകുന്നത്. എന്തെങ്കിലും വ്യതിയാനങ്ങൾ വരുമ്പോൾ ആ വ്യതിയാനങ്ങളില്ലാതിരിക്കാൻവേണ്ടി ഞങ്ങൾ ശ്രദ്ധിക്കുന്നുമുണ്ട്. സർക്കാരിനുമുന്നിൽ ഇതുവരെ ആരും ഒരു പരാതിയും ഉന്നയിച്ചിട്ടില്ല. അതുകൊണ്ടുതന്നെ ഇത് സർക്കാരിനുമുന്നിലുള്ള പ്രശ്നമല്ല. ഇക്കാര്യത്തിൽ ശ്രീ. ബിനോയിയുടെ ഒരു പ്രസ്താവന ഇന്ന് മാധ്യമങ്ങളിൽ വന്നിട്ടുണ്ട്. അതിൽ അദ്ദേഹം പറയുന്നത്, നിലവിൽ ഒരു കേസും അദ്ദേഹത്തിന്റെ പേരിലില്ലായെന്നാണ്. മാത്രമല്ല ഒരു യാത്രാവിലക്കും അദ്ദേഹത്തിനെതിരെ ഇല്ലായെന്നും പറയുന്നുണ്ട്. ഇതിനോടൊപ്പം വന്ന വാർത്തയാണ് ബഹുമാന്യനായ ശ്രീ. എൻ. വിജയൻ പിള്ളയുടെ മകനെക്കുറിച്ച്. വാർത്തയിൽ ശ്രീജിത്ത് എന്ന് അദ്ദേഹത്തിന്റെ പേര് പറഞ്ഞിട്ടുണ്ട്. ആ വാർത്തയുടെ നിജഃസ്ഥിതിയെപ്പറ്റി സർക്കാരിനറിയില്ല. സർക്കാരിനുമുന്നിലോ സഭയുടെ മുന്നിലോ ഉള്ള വിഷയമല്ല ഇത്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട ചാവറ നിയോജകമണ്ഡലം എം.എൽ.എ. ശ്രീ. എൻ. വിജയൻ പിള്ളയുടെ മകൻ ശ്രീജിത്തിനെതിരായി ചാവറ പോലീസ് സ്റ്റേഷൻ 29/05/2017-ൽ ഒരു കേസ് രജിസ്റ്റർ ചെയ്തിട്ടുള്ള കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ; വണ്ടിച്ചെക്കും ചതിയും വിശ്വാസവഞ്ചനയുമാണ് കേസിനാസ്പദമായ വകുപ്പുകൾ എന്നാണ്

മനസ്സിലാക്കാൻ കഴിഞ്ഞിട്ടുള്ളത്.

ശ്രീ. പിണറായി വിജയൻ: സർ, അതാണ് ഇന്നത്തെ വാർത്തയെക്കുറിച്ച് വാർത്തയുടെ നിജസ്ഥിതിയെപ്പറ്റി അറിയില്ല. സർക്കാരിന് മുന്നിലോ സഭയുടെ മുന്നിലോ ഉള്ള വിഷയമല്ല. പ്രതിപക്ഷ നേതാവ് ഉന്നയിക്കുന്നുണ്ടെങ്കിൽ ആ ഘട്ടത്തിൽ അത് പരിശോധിക്കുകയും ചെയ്യാം. പത്രവാർത്തയെ അടിസ്ഥാനപ്പെടുത്തി ഇത്തരമൊരു വിഷയം രാഷ്ട്രീയമായി ഉപയോഗിക്കാനാണ് അദ്ദേഹം ശ്രമിച്ചത്. അത് സി.പി.ഐ (എം)-ന്റെ സംസ്ഥാന സെക്രട്ടറിയുടെ മകൻ എന്ന നിലയിൽ വാർത്ത പെരുപ്പിക്കാൻ അദ്ദേഹം ശ്രമിച്ചത് നിർഭാഗ്യകരമായിപ്പോയി എന്നാണ് പറയാനുള്ളത്.(ബഹളം).....

മി..സ്റ്റീക്കർ: സബ്മിഷൻ ചർച്ചയില്ല. ശ്രീ. കെ. മുരളീധരൻ..... (ബഹളം).....പ്ലീസ്....പ്ലീസ്(ബഹളം).....(പ്രതിപക്ഷാംഗങ്ങൾ സീറ്റിൽ നിന്ന് എഴുന്നേറ്റ് ബഹളംവെച്ചുകൊണ്ടിരുന്നു) ബഹുമാനപ്പെട്ട പ്രതിപക്ഷ നേതാവേ, അന്വേഷണം നടത്താനും കേസെടുക്കാനും വ്യവസ്ഥാപിതമായ മാർഗ്ഗങ്ങളില്ലേ; അതിന് സഭയിൽ സബ്മിഷൻ ഉന്നയിക്കുകയാണോ ചെയ്യുന്നത്. (ബഹളം).....എനിക്ക് മനസ്സിലാക്കാത്ത കാര്യം നമ്മുടെ നാട്ടിൽ ക്രിമിനൽ പ്രൊസീഡ്യൂവർ കോഡുണ്ട്. കേസെടുക്കാനും അന്വേഷണം നടത്താനും

വ്യവസ്ഥാപിതമായ നടപടിക്രമങ്ങളില്ലേ, സഭയിൽ സബ്മിഷൻ ഉന്നയിക്കലാണോ പതിവ്. ഇത് നിർഭാഗ്യകരമാണ്.....(ബഹളം)..... പരാതി കൊടുക്കാനും അന്വേഷണം നടത്താനും ആർക്കും തടസ്സമില്ലല്ലോ(ബഹളം).....അങ്ങയോട് കാണിക്കുന്ന ആദരവിന്റെ അടിസ്ഥാനത്തിലാണ് അനുവാദം നൽകിയത്. അങ്ങ് രാഷ്ട്രീയമായ ആരോപണങ്ങൾ ഉന്നയിച്ചു. സർക്കാരിന്റെ ശ്രദ്ധയിൽ ഇത്തരം വിഷയമില്ലെന്ന് മുഖ്യമന്ത്രി പറഞ്ഞു. ഇനിയും അന്വേഷണം വേണമെങ്കിൽ അതിന് വ്യവസ്ഥാപിതമായ മാർഗ്ഗങ്ങൾ സ്വീകരിക്കാം. കേസെടുക്കണോ അന്വേഷിക്കണോ എന്ന് തീരുമാനിക്കുന്നത് സഭയാണോ?(ബഹളം).....

ശ്രീ. രമേശ് ചെന്നിത്തല: xxx+ ആ വിവരം മുഖ്യമന്ത്രിക്ക് അറിയില്ല, ഗവൺമെന്റിന്റെ മുന്നിലില്ലെന്നു പറയുന്നത് എന്ത് ന്യായമാണ്. കേരളത്തിലെ എല്ലാ മാധ്യമങ്ങളും ചർച്ച ചെയ്ത വിഷയമല്ലേ? അങ്ങ് അത് അന്വേഷിക്കാമെന്നെങ്കിലും പറയണ്ടേ? എന്തുകൊണ്ട് പറയുന്നില്ല. ശ്രീ. എൻ. വിജയൻ പിള്ളയുടെ മകന്റെ പേരിൽ എഫ്.ഐ.ആർ. ഉണ്ട്. ആഭ്യന്തര വകുപ്പിന്റെകൂടി ചുമതലയുള്ള മുഖ്യമന്ത്രിക്ക് ഇത് അറിയില്ലേ? എഫ്.ഐ.ആർ-ന്റെ കാര്യം മുഖ്യമന്ത്രിക്ക് അറിയില്ലേ? അദ്ദേഹം എന്തിനാണ് മൂടിവയ്ക്കാൻ ശ്രമിക്കുന്നത്. ഇത് ശരിയായ നടപടിയാണോ; so we demand an enquiry from the Government. ഞങ്ങൾ

+ സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ. 565/ഇ.ബി./2018/നി.സെ. തീയതി 30-01-2018) രേഖയിൽനിന്നും നീക്കം ചെയ്തു.

ഗവൺമെന്റിൽ നിന്ന് ഒരു അന്വേഷണം ആവശ്യപ്പെടുകയാണ്. ശരിയല്ലെങ്കിൽ വേണ്ട. ഇത്രയും ഗൗരവമായ വിഷയത്തിൽ എന്തുകൊണ്ടാണ് മുഖ്യമന്ത്രി അന്വേഷണം നടത്താൻ തയ്യാറാകാത്തത്. തെറ്റാണെങ്കിൽ കളയാം. നിജസ്ഥിതി കേരളത്തിലെ ജനങ്ങൾക്ക് അറിയാനുള്ള അവകാശമുണ്ട്.

മി. സ്പീക്കർ: പ്രതിപക്ഷ നേതാവാണ് അന്വേഷണത്തിന് ഇത് ശരിയല്ല..... (ബഹളം)..... അത് ഉന്നയിച്ചതിന് മറുപടി പറഞ്ഞില്ല.....(ബഹളം)..... അങ്ങയുടെ ആവശ്യമെന്താണ്?

ശ്രീ. രമേശ് ചെന്നിത്തല: ഗവൺമെന്റ് ഇതുസംബന്ധിച്ച് നിഷ്പക്ഷമായ അന്വേഷണം നടത്തട്ടെ. ബിനോയ് തെറ്റുകാരനാണെങ്കിൽ ശിക്ഷിക്കട്ടെ, നിരപരാധിയാണെങ്കിൽ.....(മൈക്ക് ഓഫ്).....(ബഹളം).....

ശ്രീ. പിണറായി വിജയൻ: ഈ കാര്യത്തിൽ രണ്ട് പ്രശ്നമാണ് അദ്ദേഹം ഉന്നയിച്ചത്. രണ്ടുപ്രശ്നത്തിനും ഒരുമിച്ചാണ് ഞാൻ മറുപടി പറഞ്ഞത്. ശ്രീജിത്തിന്റെ കാര്യത്തിൽ എഫ്.ഐ.ആർ. ഉണ്ടെന്ന് അദ്ദേഹം പറഞ്ഞു. അത് അതിന്റെ വഴിക്ക് അന്വേഷിക്കട്ടെ. എഫ്.ഐ.ആർ. ഉണ്ടെങ്കിൽ സാധാരണ രീതിയിൽ അന്വേഷിക്കും. അത് നമ്മൾ അന്വേഷിക്കേണ്ട കാര്യം വരുന്നില്ല. രണ്ടാമത്തെ കാര്യത്തിൽ വേറൊരു അന്വേഷണത്തിന് പ്രസക്തിയില്ല. ഒരു കേസും

നിലവിലില്ലെന്ന് പറഞ്ഞിട്ടുണ്ട്. ഇത്തരം ഒരു ദുരുപദിഷ്ടമായ ആരോപണത്തിന്റെ ഭാഗമായി ഒരു അന്വേഷണത്തിനും സർക്കാർ തയ്യാറല്ല.(ബഹളം).....

മി. സ്പീക്കർ: ശ്രീ. കെ. മുരളീധരൻ, അങ്ങ് സബ്മിഷൻ ഉന്നയിക്കുന്നുണ്ടോ?(ബഹളം)..... നിങ്ങൾ സീറ്റിൽ പോയിരിക്കൂ. (പ്രതിപക്ഷാംഗങ്ങൾ അവരവരുടെ ഇരിപ്പിടങ്ങളിലേയ്ക്ക് പോയി.)

ശ്രീ. രമേശ് ചെന്നിത്തല: ഇത്രയും ഗുരുതരമായ പ്രശ്നം അന്വേഷിക്കുകയില്ല എന്ന് മുഖ്യമന്ത്രി പറഞ്ഞത് ഖേദകരമായിപ്പോയി. അദ്ദേഹം പറഞ്ഞത് ഞങ്ങൾ അദ്ദേഹത്തിനെതിരെ കേസ് കൊണ്ടുവന്നെന്നാണ്. ബഹുമാന്യനായ മുഖ്യമന്ത്രി, അങ്ങയുടെ കേസ് തീർന്നിട്ടില്ല. അത് സുപ്രീംകോടതിയിലാണ്. അത് മറക്കരുത്. ഈ കേസ് അന്വേഷിക്കില്ലെന്ന തൻപിള്ള നയം സ്വീകരിക്കുന്ന ഗവൺമെന്റിന്റെ നടപടിയിൽ പ്രതിഷേധിച്ച് പ്രതിപക്ഷം ഒന്നടങ്കം വാക്കൗട്ട് ചെയ്യുകയാണ്.

(ഗവൺമെന്റിന്റെ നിലപാടിൽ പ്രതിഷേധിച്ച് പ്രതിപക്ഷാംഗങ്ങൾ സഭയിൽനിന്ന് പുറത്തുപോവുകയും അൽപ്പസമയത്തിനുശേഷം തിരികെയെത്തുകയും ചെയ്തു.)

ജാനകി ടീച്ചറുടെ കൊലപാതകം

ശ്രീ. എം. രാജഗോപാലൻ: സർ, തൃക്കരിപ്പൂർ മണ്ഡലത്തിൽ കയ്യൂർ-ചീമേനി

പഞ്ചായത്തിലെ പുലിയന്നൂർ ഗവൺമെന്റ് എൽ.പി.സ്കൂളിലെ ഹെഡ്മിസ്ട്രിയായി വിരമിച്ച പുതിയവീട്ടിൽ ജാനകി ടീച്ചർ അതിദാരുണമായി കൊലചെയ്യപ്പെട്ടിട്ട് ഏതാണ്ട് ഒന്നരമാസത്തോളമായി. നാട്ടിൽ എല്ലാവരുടെയും ടീച്ചറമ്മയായിരുന്നു അവർ. സംഭവത്തിൽ ഭർത്താവ് റിട്ടയേർഡ് അധ്യാപകനായ കളത്തൂർ കൃഷ്ണൻ മാസ്റ്റർക്ക് വളരെ ഗുരുതരമായി പരിക്കേൽക്കുകയുണ്ടായി. അദ്ദേഹം സുഖം പ്രാപിച്ചുവരുന്നു. സംഭവത്തെത്തുടർന്ന് കണ്ണൂർ ഐ.ജി. ഉൾപ്പെടെയുള്ള ഉന്നത പോലീസ് സംഘം സ്ഥലത്തെത്തുകയും അന്വേഷണ ടീമിനെ നിയോഗിക്കുകയുമുണ്ടായി. അന്വേഷണം ഇതര സംസ്ഥാനങ്ങളായ കർണ്ണാടക, മഹാരാഷ്ട്ര എന്നിവിടങ്ങളിലേയ്ക്ക് വ്യാപിപ്പിച്ചുവെങ്കിലും വേണ്ടത്ര പുരോഗതി കൈവരിക്കാത്ത ഘട്ടത്തിൽ നാട്ടുകാർ തന്നെ ആക്ഷൻ കമ്മിറ്റി രൂപീകരിക്കുകയും ആക്ഷൻ കമ്മിറ്റിയുടെ ഭാരവാഹികൾ എം.എൽ.എ.യോടൊപ്പം ബഹുമാനപ്പെട്ട മുഖ്യമന്ത്രിക്ക് നിവേദനവും നൽകുകയും ചെയ്തു. അതേത്തുടർന്ന് ബഹുമാനപ്പെട്ട മുഖ്യമന്ത്രി അന്വേഷണം ത്വരിതപ്പെടുത്താൻ, ശക്തമായ നടപടികൾ സ്വീകരിക്കാൻ ഡി.ജി.പി.യോട് നിർദ്ദേശിച്ചതിനെത്തുടർന്ന് അന്വേഷണ ടീമംഗങ്ങളെ വർദ്ധിപ്പിച്ചു. പ്രതികളെ കുറിച്ച് സൂചന നൽകുന്നവർക്ക് രണ്ട് ലക്ഷം രൂപ പാരിതോഷികം പ്രഖ്യാപിക്കുകയും ചെയ്തു. മേൽ നടപടികളെ സ്വാഗതം ചെയ്യുകയാണ്. എന്നാൽ

അന്വേഷണം ഇപ്പോഴും വഴിമുട്ടി നിൽക്കുകയാണ്. ജനസാന്ദ്രതയുള്ള ഗ്രാമത്തിൽ നടത്തിയ അതംകൊല സൃഷ്ടിച്ച ഭീകരാന്തരീക്ഷത്തിൽ നിന്ന് നാട് ഇതുവരെ വിമുക്തമായിട്ടില്ല. നിഷ്കളങ്കമായ ഗ്രാമ ഹൃദയത്തെ മുറിവേൽപ്പിച്ച സംഭവംകൂടിയാണിത്. ആയതിനാൽ കുറ്റവാളികളെ കണ്ടെത്തി നിയമത്തിനുമുന്നിൽ കൊണ്ടുവരാൻ അടിയന്തര നടപടികൾ സ്വീകരിക്കാൻ സംസ്ഥാന സർക്കാർ തയ്യാറാകണമെന്നാണ് ഈ സബ്മിഷനിലൂടെ ആവശ്യപ്പെടുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, 13.12.2017-ന് രാത്രി 9 മണി യോടെ ചീമേനി ഗ്രാമത്തിൽ പുലിയന്തൂർ എന്ന സ്ഥലത്ത് താമസിക്കുന്ന കൃഷ്ണൻ എന്നയാളിന്റെ വീട്ടിൽ കവർച്ചയ്ക്കായി മൂന്നുപേർ അതിക്രമിച്ചു കയറി കൃഷ്ണനെ കെട്ടിയിട്ട് മുറിവേൽപ്പിക്കുകയും ഭാര്യ ജാനകിയെ കത്തികൊണ്ട് കത്തി പരിക്കേൽപ്പിച്ചശേഷം വീട്ടിൽ സൂക്ഷിച്ചിരുന്ന അമ്പതിനായിരം രൂപയും സ്വർണ്ണമോതിരവും സ്വർണ്ണമാലയും കവർച്ച ചെയ്യുകയുമുണ്ടായി. ഗുരുതരമായി പരിക്കേറ്റ ദമ്പതിമാരിൽ ജാനകി മരണപ്പെട്ടു. ഈ സംഭവത്തിൽ ക്രൈം 403/17 പ്രകാരം ചീമേനി പോലീസ് സ്റ്റേഷനിൽ കേസ് രജിസ്റ്റർ ചെയ്തിട്ടുണ്ട്. സംഭവസ്ഥലം കണ്ണൂർ റെയ്ഞ്ച് ഐ.ജി. സന്ദർശിക്കുകയും സയന്റിഫിക് എക്സ്പെർട്ട്, ഫോറൻസിക് വിഭാഗം, ഫിംഗർ പ്രിന്റ്, ഡോഗ് സ്ക്വാഡ് എന്നീ

വിഭാഗങ്ങളുടെ സേവനം പ്രയോജനപ്പെടുത്തി പരിശോധനകൾ നടത്തുകയും ചെയ്തു. ക്രൈം വർക്കിൽ പ്രാഗത്ഭ്യം തെളിയിച്ച ജില്ലാ ക്രൈംബ്രാഞ്ച് ഡിവൈ.എസ്.പി. ഉൾപ്പെടെ കാഞ്ഞങ്ങാട് ഡിവൈ.എസ്.പി.-യുടെ മേൽനോട്ടത്തിൽ 24 അംഗങ്ങളുള്ള ഒരു സ്പെഷ്യൽ ഇൻവെസ്റ്റിഗേഷൻ ടീം രൂപീകരിച്ച് കേസിന്റെ അന്വേഷണം നടത്തിവരുന്നുണ്ട്. പ്രതികളെക്കുറിച്ച് വിവരം നൽകുന്നവർക്ക് രണ്ടുലക്ഷം രൂപ സർക്കാർ പാരിതോഷികം പ്രഖ്യാപിച്ചിട്ടുള്ളതും പ്രതികളെ എത്രയുംവേഗം കണ്ടെത്തുന്നതിന് സാധ്യമായ എല്ലാ നടപടികളും കൈക്കൊണ്ടുവരികയുമാണ്.

ഗെയ്ൽ പൈപ്പ് ലൈൻ

ശ്രീ. പി. ഉബൈദുള്ള: സർ, കൊച്ചി-മംഗലാപുരം ഗെയ്ൽ പ്രകൃതിവാതക പൈപ്പ്ലൈൻ സ്ഥാപിക്കുന്നതുമായി ബന്ധപ്പെട്ട് ജനങ്ങൾക്കുണ്ടാകുന്ന ബുദ്ധിമുട്ടുകൾ ബഹുമാനപ്പെട്ട മുഖ്യമന്ത്രിയുടെയും ഈ സഭയുടെയും ശ്രദ്ധയിൽപ്പെടുത്തുന്നതിനുവേണ്ടിയാണ് ഈ സബ്മിഷൻ അവതരിപ്പിക്കുന്നത്. ഗെയ്ൽ പൈപ്പ്ലൈൻ ഇപ്പോൾ സ്ഥാപിക്കുന്നത് ജനങ്ങൾ തിങ്ങിത്താമസിക്കുന്ന പ്രദേശങ്ങളിലൂടെയാണ്. അഞ്ചുസെന്റോ പത്തു സെന്റോ മാത്രം ഭൂമിയുള്ള പാവപ്പെട്ട ജനവിഭാഗങ്ങളുടെ വീടും സ്ഥലവും കവർന്നെടുത്താണ് പൈപ്പ്ലൈൻ സ്ഥാപിക്കുന്ന

പ്രവൃത്തി നടന്നുകൊണ്ടിരിക്കുന്നത്. ആരുടെയെല്ലാം ഭൂമിയും വീടും നഷ്ടപ്പെടുമെന്നതിനെ സംബന്ധിച്ച് ഇരകൾക്ക് യാതൊരു അറിവുമില്ല. വില്ലേജ് ഓഫീസുകളിലോ പഞ്ചായത്ത് ഓഫീസുകളിലോ നഷ്ടപ്പെടുന്ന വീടിനേയോ സ്ഥലത്തേയോ സംബന്ധിച്ച യാതൊരു വിവരവുമില്ലെന്നാണ് അറിയാൻ സാധിക്കുന്നത്. മലപ്പുറം വില്ലേജ് ഓഫീസിൽ ഇതുമായി ബന്ധപ്പെട്ട് വിവരാവകാശ നിയമപ്രകാരം നൽകിയിട്ടുള്ള കത്തിന് ലഭിച്ച മറുപടി, ആ വില്ലേജിന്റെ പരിധിയിൽ ഗെയ്ൽ അധികൃതർ പൈപ്പ്ലൈൻ സ്ഥാപിക്കുന്നതിനുവേണ്ടി ഏതൊക്കെ ഭൂമി മാർക്ക് ചെയ്തിരിക്കുന്നു എന്നത് സംബന്ധിച്ച യാതൊരു വിവരവും ആ വില്ലേജ് ഓഫീസിലില്ല എന്നതാണ്. അപ്പോൾ വില്ലേജ് ഓഫീസിൽ രേഖയില്ല, പഞ്ചായത്ത് ഓഫീസിൽ രേഖയില്ല, ഇരകൾക്കും അറിയില്ല. ഗെയ്ൽ അധികൃതർക്ക് മാത്രമാണ് ഏതൊക്കെ ഭൂമിയാണ്, ഏതൊക്കെ വീടാണ് നഷ്ടപ്പെടുന്നത് എന്ന് ഇപ്പോൾ അറിയാൻ സാധിക്കുന്നത്. ഗെയ്ൽ അധികൃതർ ജെ.സി.ബി.-യുമായി വന്ന് മണ്ണ് മാതൃബോഴാണ് സ്ഥലം നഷ്ടപ്പെടാൻ പോകുകയാണെന്ന് ഉടമ അറിയുന്നത്. നമ്മുടെ രാജ്യത്തിന്റെ സമ്പദ്ഘടന പരിപോഷിപ്പിക്കുന്നതിൽ വളരെ പ്രധാനപ്പെട്ട പങ്ക് വഹിക്കുന്നവരാണ് നമ്മുടെ പ്രവാസികൾ. അവരെ ആദരിക്കുന്നതിനുവേണ്ടിയാണ് ലോക കേരളസഭയടക്കം നമ്മൾ നടത്തിയത്.

എന്നാൽ പാവപ്പെട്ട പ്രവാസികൾ വർഷങ്ങളോളം ഗൾഫിൽ കഠിനാധ്വാനം ചെയ്ത് അവർക്ക് ലഭിച്ചിട്ടുള്ള തുച്ഛമായ വേതനം ഉപയോഗപ്പെടുത്തി നിർമ്മിച്ചിട്ടുള്ള വീട് പോലും നഷ്ടമാകുന്ന സാഹചര്യമാണ് നിലവിലുള്ളത്. ജനവാസമേഖല ഒഴിവാക്കി റീ അലൈൻമെന്റ് നടത്തി പൈപ്പ്ലൈൻ കൊണ്ടുപോകുന്നതിനുവേണ്ടിയുള്ള നടപടി സ്വീകരിക്കണമെന്ന ആവശ്യം വർഷങ്ങളായി ഉയർന്നുനിൽക്കുകയാണ്. യു.ഡി.എഫ്. ഈ സംസ്ഥാനം ഭരിക്കുമ്പോൾ അന്നത്തെ മുഖ്യമന്ത്രിയുടെയും വ്യവസായ വകുപ്പുമന്ത്രിയുടെയും സാന്നിധ്യത്തിൽ ഇതുമായി ബന്ധപ്പെട്ട് തിരുവനന്തപുരത്തും മലപ്പുറം കളക്ടറേറ്റിലുമൊക്കെ യോഗം വിളിച്ചുചേർത്തിരുന്നു. ആ യോഗത്തിൽ പൈപ്പ്ലൈൻ കടന്നുപോകുന്ന നിയോജകമണ്ഡലങ്ങളെ പ്രതിനിധീകരിക്കുന്ന എം.എൽ.എ.-മാരും ഗ്രാമപഞ്ചായത്ത് പ്രസിഡന്റുമാർ ഉൾപ്പെടെയുള്ള ജനപ്രതിനിധികളും പങ്കെടുത്തു. അവർ എല്ലാവരും ഉന്നയിച്ച ആവശ്യം ഒന്നായിരുന്നു, ജനവാസകേന്ദ്രങ്ങൾ ഒഴിവാക്കി റീ അലൈൻമെന്റ് നടത്തി ജനങ്ങൾക്ക് ബുദ്ധിമുട്ടില്ലാത്ത രീതിയിൽ ഇത് കൊണ്ടുപോകണമെന്നാണ്. ഒരു വികസനത്തിനും ആരും എതിരല്ല. വികസനം ജനങ്ങൾക്കുവേണ്ടിയാണ്. ജനങ്ങൾക്കുവേണ്ടിയുള്ള വികസനം ജനങ്ങളെ ബുദ്ധിമുട്ടിച്ചുകൊണ്ടും പ്രയാസപ്പെടുത്തിക്കൊണ്ടുമാവരുത് എന്നതാണ് ഈ സമരവുമായി മുന്നോട്ടുവരുന്ന

ഇരുകൾ ഉന്നയിക്കുന്ന ഏറ്റവും പ്രധാനപ്പെട്ട കാര്യം. എന്നാൽ ഭരണം മാറ്റുമ്പോൾ ചിലയാളുകളുടെ നിലപാട് മാറുകയാണ്. അന്ന് ഈ സമരത്തിനൊപ്പമുണ്ടായിരുന്ന പലയാളുകളും ഇപ്പോൾ സമരത്തിനൊപ്പമില്ല എന്ന് മാത്രമല്ല, സമരത്തെ മറ്റുതരത്തിൽ വഴിതിരിച്ചുവിടുന്നതിന് ശ്രമിക്കുകയാണ്. ഈ സമരത്തിന് പിന്നിൽ തീവ്രവാദസംഘടനകളാണ് എന്നും ആരോപിക്കുകയാണ്. മലപ്പുറത്തെ മരവട്ടത്തും കോഴിക്കോട് ഇലഞ്ഞിമാവിലുമൊക്കെ ഈ സമരത്തെ തല്ലിച്ചതയ്ക്കാനുള്ള ശ്രമമുണ്ടായി. ജനകീയ സമരങ്ങളിലൂടെ വളർന്നുവന്ന ബഹുമാന്യനായ മുഖ്യമന്ത്രി, ഈ സംസ്ഥാനത്തിന്റെ ഭരണത്തിന് നേതൃത്വം നൽകുമ്പോൾ ജനകീയ സമരങ്ങളെ പോലീസിനെ ഉപയോഗിച്ച് തല്ലിച്ചതയ്ക്കാനുള്ള നടപടി ശരിയല്ല എന്ന കാര്യം ഓർമ്മപ്പെടുത്താതിരിക്കാൻ കഴിയില്ല. ഞങ്ങളുടെ വീടും സ്ഥലവും സംരക്ഷിക്കണമെന്ന ആവശ്യം ഉന്നയിച്ച് വളരെ ന്യായമായ സമരമാണ് ഗെയ്‌ലുമായി ബന്ധപ്പെട്ട് ഇരുകൾ നടത്തുന്നത്. ഇത്തരം സമരങ്ങളെ പോലീസിനെ ഉപയോഗിച്ച് തല്ലിച്ചതയ്ക്കുകയും ഇതിനുപിന്നിൽ തീവ്രവാദികളെന്നും ആരോപിക്കുകയുമാണ്. മലപ്പുറത്തെ മരവട്ടത്ത് പോലീസിന്റെ ക്രൂരമായ ലാത്തിച്ചാർജ്ജിന് വിധേയനായത് മാറാക്കര ഗ്രാമപഞ്ചായത്തിന്റെ മുൻ പ്രസിഡന്റും ജില്ലാ കോൺഗ്രസ് കമ്മിറ്റിയുടെ മുൻ സെക്രട്ടറി കൂടിയായ ശ്രീ.

മധ്യസ്വഭാവനായിരുന്നു. അദ്ദേഹം ഏത് തീവ്രവാദിസംഘടനയുടെ പ്രതിനിധിയാണ് എന്ന് ഞങ്ങൾക്കറിയില്ല. അതുപോലെ എറഞ്ഞിമാവിൽ ഇതുമായി ബന്ധപ്പെടാത്ത നിരവധിയാളുകളെ ക്രൂരമായി തല്ലിച്ചതാക്കുകയാണ്. അതിനുശേഷം സി.പി.ഐ.(എം)-ന്റെ കോഴിക്കോട് ജില്ലാ കമ്മിറ്റി ഇറക്കിയ പത്രക്കുറിപ്പിൽ പറഞ്ഞത്, ഇത് ഏഴാം നൂറ്റാണ്ടിന്റെ പ്രാകൃതരൂപത്തിലുള്ള സമരമാണെന്നാണ്. ഇത്തരത്തിൽ ജനകീയ സമരങ്ങൾക്ക് മറ്റൊരു നിറം നൽകി ഇതിനെ വഴി തിരിച്ചുവിടാനുള്ള ശ്രമം ഉത്തരവാദിപ്പെട്ട രാഷ്ട്രീയപാർട്ടിയുടെ ഭാഗത്തുനിന്നുണ്ടാകുന്നത് വേദകരമാണ്. ചിലയാളുകൾ ചോദിച്ചത്, ഇത് മലപ്പുറത്തും കോഴിക്കോടും എത്തുമ്പോൾ എങ്ങനെ ബോംബായി മാറുമെന്നാണ്. അത് ചോദിക്കേണ്ടത് ഞങ്ങളോടല്ല. മുഖ് എറണാകുളത്ത് ഇത് ബോംബാണെന്ന് പറഞ്ഞത് സി.പി.ഐ.(എം)-ന്റെ എറണാകുളം ജില്ലാ സെക്രട്ടറി ശ്രീ. പി. രാജീവാണ്...(മൈക്ക് ഓഫ്).....

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ അംഗം ഇവിടെ സംസാരിച്ചത് അദ്ദേഹം തന്നെ പ്രസ്താവിച്ചതുപോലെ ഇത്തരം കാര്യങ്ങളെയെല്ലാം കണ്ണടച്ച് എതിർക്കുന്ന ഒരു കൂട്ടരുടെ വക്താവായിട്ടാണ്. ഇന്ത്യൻ യൂണിയൻ മൂസ്ലീംലീഗ് ആ പട്ടികയിൽപ്പെടുന്നതല്ല. പക്ഷെ ബഹുമാന്യനായ അംഗം സംസാരിച്ചത് ആ രീതിയിലാണ്. അതുകൊണ്ടാണ് ഓരോ വാചകത്തിലും ഇരകൾ

കടന്നുവന്നത്. ആരാണ് കണ്ണടച്ച് ഇത്തരം കാര്യങ്ങളെ എതിർക്കുന്നതെന്ന് അദ്ദേഹത്തിനറിയാം. അവരെ പ്രോത്സാഹിപ്പിക്കുന്ന സമീപനം അദ്ദേഹം എന്തിനാണ് സ്വീകരിക്കുകതെന്ന് മനസ്സിലാക്കുന്നില്ല. ഭരണം മാറുമ്പോൾ നിലപാട് മാറുന്നുവെന്ന് അദ്ദേഹം ഇവിടെ പറയുകയുണ്ടായി. ഞങ്ങൾ ഒരു ഘട്ടത്തിലും ഇത്തരം വികസനപ്രവർത്തനങ്ങളെ തടസ്സപ്പെടുത്താൻ നിന്നിട്ടില്ല. ഇത്തരം കാര്യങ്ങൾ പൂർത്തിയാകണമെന്ന് തന്നെയാണ് ഉദ്ദേശിച്ചിരുന്നത്. അതിന് ഒരു തടസ്സവും ഞങ്ങളായി സൃഷ്ടിക്കാൻ പുറപ്പെട്ടിട്ടില്ല. ഇതിനെ ജനകീയ സമരമെന്നു പറയുമ്പോൾ ജനങ്ങളുടേതായ പ്രശ്നങ്ങൾ എന്തെങ്കിലുമുണ്ടെങ്കിൽ ആ പ്രശ്നത്തിൽ ഇടപെടാനും പരിഹരിക്കാനും തയ്യാറാകുന്ന നിലതന്നെയാണ് എപ്പോഴും സർക്കാർ സ്വീകരിച്ചിട്ടുള്ളത്. ഇവിടെ മനസ്സിലാക്കേണ്ട ഒരു കാര്യം, നമ്മുടെ സംസ്ഥാനത്തിന്റെ സുസ്ഥിര വികസനത്തിന് ഏറെ പ്രയോജനകരമാകുന്ന ഒരു പ്രധാന പദ്ധതിയാണ് ഗെയ്ൽ പ്രകൃതിവാതക പൈപ്പ് ലൈൻ. എറണാകുളം മുതൽ കാസർഗോഡ് വരെയുള്ള ഏഴ് ജില്ലകളിലൂടെ കടന്നുപോകുന്ന പൈപ്പ് ലൈനിന്റെ അലൈൻമെന്റ് പരമാവധി ജനസാന്ദ്രത കുറഞ്ഞ മേഖലകളിലൂടെയാണ് 2011-ൽ നിശ്ചയിച്ചത്. പക്ഷെ കേരളം പോലെയുള്ള ജനസാന്ദ്രത കൂടിയ സംസ്ഥാനത്ത് ജനവാസമേഖല പൂർണ്ണമായും

ഒഴിവാക്കുകയെന്നത് പ്രായോഗികമല്ലെന്ന് നമുക്കേവർക്കുമറിയാം. നിലവിലെ നിയമവ്യവസ്ഥകളെല്ലാം കർശനമായി പാലിച്ചുകൊണ്ട് നൂതന സാങ്കേതികവിദ്യ ഉപയോഗിച്ച് പൂർണ്ണസുരക്ഷ ഉറപ്പാക്കിയാണ് പൈപ്പുകൾ സ്ഥാപിക്കുന്നത്. ഇവിടെ ജനങ്ങൾക്കുണ്ടായ ആശങ്കകൾ പരിഹരിക്കുന്നതിനും അവർക്ക് ന്യായമായ നഷ്ടപരിഹാരം ഉറപ്പാക്കുന്നതിനും ഉദാരമായ സമീപനമാണ് സർക്കാർ സ്വീകരിച്ചിട്ടുള്ളത്. പദ്ധതിപ്രദേശത്ത് ഉയർന്നുവന്ന എതിർപ്പുകളുടെ പശ്ചാത്തലത്തിൽ മുഖ്യമന്ത്രിയും വ്യവസായ വകുപ്പുമന്ത്രിയുമെല്ലാം പങ്കെടുത്തുകൊണ്ട് വിവിധതലങ്ങളിൽ യോഗങ്ങൾ വിളിച്ചുചേർക്കുകയുണ്ടായി. യോഗത്തിൽ പ്രധാനപ്പെട്ട രാഷ്ട്രീയ പാർട്ടികളെല്ലാം പദ്ധതിക്ക് പൂർണ്ണപിന്തുണ നൽകുകയും ചെയ്തിട്ടുണ്ട്. അങ്ങയുടെ പാർട്ടിയും ഇതിന് പിന്തുണ ആണെന്നാണ് ഞാൻ മനസ്സിലാക്കുന്നത്. പത്ത് സെന്റോ അതിനു താഴെയോ മാത്രം ഭൂമിയുള്ളവർക്ക് ആശ്വാസധനമായി 5 ലക്ഷം രൂപ നൽകണമെന്ന് അങ്ങ് പറഞ്ഞു. നെൽവയലുകളുടെ നഷ്ടപരിഹാരത്തിനുപുറമെ സെന്റിന് 3761 രൂപ നിരക്കിലുള്ള പ്രത്യേക നഷ്ടപരിഹാരം നൽകണമെന്നും സർക്കാർ നിർദ്ദേശിച്ചിട്ടുണ്ട്. പത്ത് സെന്റോ അതിനുതാഴെയോ മാത്രം ഭൂമിയുള്ളവർക്ക് പൈപ്പ്ലൈൻ ഇടാനുപയോഗിക്കുന്ന സ്ഥലം വെറും രണ്ടുമീറ്ററായി ചുരുക്കും. നിലവിലെ വീടുകൾ

സംരക്ഷിക്കപ്പെടുകയും ഭാവിയിൽ വീട് വയ്ക്കത്തക്കരീതിയിൽ അലൈൻമെന്റ് ഒരുവശത്തുകൂടി രണ്ടുമീറ്റർ വീതിയിൽ മാത്രമായും ക്രമപ്പെടുത്തും. ബാക്കിയുള്ള സ്ഥലത്തിന് വീട് വയ്ക്കാനുള്ള സ്ഥലം അടയാളപ്പെടുത്തി അനുമതിപത്രമായി ഉപയോഗിക്കാൻ കഴിയുന്ന ഭൂരേഖ ഉടമകൾക്ക് കൈമാറും. പദ്ധതിയെക്കുറിച്ചുള്ള തെറ്റിദ്ധാരണകളും വ്യാജപ്രചരണങ്ങളും ദുരീകരിക്കുന്നതിന് വ്യാപകമായ ബോധവൽക്കരണം നടത്തുന്നുണ്ട്. അതിന്റെ ഭാഗമാകാനാണ് ബഹുമാനപ്പെട്ട അംഗം ശ്രദ്ധിക്കേണ്ടത്. തത്പരകക്ഷികളും ചില സംഘടനകളും ചിലയിടങ്ങളിൽ പദ്ധതികളുടെ നിർമ്മാണപ്രവർത്തനങ്ങൾ തടസ്സപ്പെടുത്തുന്നത് ശ്രദ്ധയിൽപ്പെട്ടിട്ടുണ്ട്. ജനങ്ങളെ പൂർണ്ണമായും വിശ്വാസത്തിലെടുത്തുകൊണ്ട് പദ്ധതി സമയബന്ധിതമായി പൂർത്തീകരിക്കാനുള്ള നടപടികളുമായി സർക്കാർ മുന്നോട്ടുപോകും.

കാർഷിക വൈദ്യുതി കണക്ഷൻ

ശ്രീ. കെ. രാജൻ : സർ, എന്റെ മണ്ഡലമായ ഒല്ലൂരിലെ നാടക്കത്തറ, പാണഞ്ചേരി, നടത്തറ, പുത്തൂർ പഞ്ചായത്തുകളിൽ മലയോര മേഖലയിലുള്ള മഹാഭൂരിപക്ഷം ജനങ്ങളും കൃഷിയെ മാത്രം ആശ്രയിച്ച് ജീവിക്കുന്നവരാണ്. എന്റെ മണ്ഡലത്തിൽ മാത്രമല്ല 1977-ന് മുമ്പ് കൈവശത്തിൽ വന്നിട്ടുള്ളതും വനമാക്കി

തിരിച്ച് എടുക്കാൻ കഴിയാത്തതുമായ Non Revertible Forest (NRF) എന്നറിയപ്പെടുന്ന എൻ.ആർ.എഫ്. ഭൂമിയിൽ കൃഷി ചെയ്യുന്ന വലിയ ശതമാനം ആളുകൾ നമ്മുടെ സംസ്ഥാനത്തുണ്ട്. 50 വർഷങ്ങളായി ഭൂമി തങ്ങളുടെ അധീനതയിലുള്ളതാണെങ്കിലും ഈ കർഷകർക്ക് പട്ടയം ലഭിക്കുകയോ പട്ടയം ലഭിക്കുന്നതിനാവശ്യമായ ഏതെങ്കിലും തരത്തിലുള്ള അംഗീകൃത പട്ടയമോ കൈവശരേഖയോ കയ്യിൽ ഇല്ലാത്തവരുമാണ്. പൊസഷൻ സർട്ടിഫിക്കറ്റ് ഹാജരാക്കാൻ കഴിയില്ലെന്ന ഒറ്റ കാരണത്താൽ കാർഷികാവശ്യത്തിനുള്ള വൈദ്യുതി കണക്ഷൻ ലഭ്യമാക്കാൻ ഇവർക്ക് യാതൊരു വഴിയും ഇപ്പോൾ കാണുന്നില്ല. കാർഷികാവശ്യത്തിനുള്ള വൈദ്യുതി കണക്ഷൻ സംബന്ധിച്ച് നിലവിലുള്ള സർക്കാരിന്റെയോ കെ.എസ്.ഇ.ബി.യുടെയോ ഉത്തരവുകളിലോ സർക്കുലറുകളിലോ ഒന്നിലും പട്ടയരഹിത ഭൂമിയിൽ കൃഷി ചെയ്യുന്നവർക്കാവശ്യമായ കണക്ഷൻ നൽകുന്നതിന് വേണ്ടിയുള്ള മാനദണ്ഡങ്ങൾ സംബന്ധിച്ച് വേണ്ടത്ര പരാമർശങ്ങൾ ഉള്ളതായി കാണുന്നില്ല. വർഷങ്ങളായി കൃഷിയെ മാത്രം ആശ്രയിച്ച് ജീവിക്കുന്ന കർഷകരുടെ ഇലക്ട്രിസിറ്റി കണക്ഷൻ ലഭിച്ച് ജലസേചനം നടത്തുകയെന്ന പ്രശ്നം വളരെ ന്യായവും ആ കർഷകർ ദീർഘകാലമായി ഉന്നയിക്കുന്നതുമാണ്. കർഷകർ കൃഷി ചെയ്യുന്ന മിക്ക വിളകൾക്കും ജലസേചനം

ആവശ്യമായി വരുന്ന പ്രതിസന്ധി ഘട്ടത്തിൽപ്പോലും അവരെ സഹായിക്കാൻ സർക്കാർ ഉത്തരവുകളിലെ അവിഷ്കരണമൂലം സാധിക്കുന്നില്ലെന്ന പ്രധാനപ്പെട്ട പ്രശ്നം നമ്മുടെ മുമ്പിൽ നിൽക്കുകയാണ്. ഞങ്ങളുടെ നാട്ടിൽ 1940-കളിൽ കൊച്ചി രാജാവ് ആവശ്യപ്പെട്ടതനുസരിച്ച് കുടിയേറ്റക്കാരായി വന്ന് ഭൂമി വെട്ടിത്തെളിച്ച് ദീർഘമായി കൃഷി ചെയ്ത് മണ്ണിൽ പൊന്ന് വിളയിച്ച ആളുകൾക്ക് അവരുടെ മണ്ണിൽ ഇപ്പോൾ ആവശ്യമായ കൃഷി മുന്നോട്ട് കൊണ്ടുപോകുവാനുള്ള സൗകര്യങ്ങൾ ലഭ്യമാകുന്നില്ലെന്ന പ്രശ്നമുണ്ട്. നേരത്തെ ഇതുമായി ബന്ധപ്പെട്ട് സബ്മിഷൻ അവതരിപ്പിക്കപ്പെട്ടതിന്റെ പേരിൽ കേരളത്തിലെ കൃഷി വകുപ്പുമന്ത്രിയും സർക്കാരം മുൻകൈ എടുത്തുകൊണ്ട് എൻ.ആർ.എഫ്. ഭൂമിയിൽ കൃഷി ചെയ്യുന്ന ആളുകൾക്ക് കാർഷിക വിള ഇൻഷുറൻസ് പാക്കേജിൽ അംഗമാക്കുന്നത് സംബന്ധിച്ച നടപടി ഉദാരമായി എടുത്തിട്ടുണ്ട്. അക്കാര്യത്തിൽ സർക്കാരിനെ അഭിനന്ദിക്കുകയും ആ സഹായങ്ങൾക്ക് നന്ദി രേഖപ്പെടുത്തുകയും ചെയ്യുന്നു. ഇപ്പോഴത്തെ പ്രശ്നം വർഷങ്ങളായി കാർഷികവൃത്തിയെ മാത്രം ആശ്രയിച്ച് ജീവിക്കുന്ന മലയോര കർഷകർക്ക് അവരുടെ കൃഷി മുന്നോട്ട് കൊണ്ടുപോകുന്നതിനാവശ്യമായ വൈദ്യുതി കണക്ഷൻ ലഭിക്കുന്നില്ല. നിലവിലുള്ള പ്രതിസന്ധികളെ മറികടക്കുകയും നിലവിലുള്ള സർക്കാർ നടപടികളിലെ അവിഷ്കരണ മാറ്റുകയും ചെയ്തുകൊണ്ട് കൃഷി

വകുപ്പ് നേതൃത്വപരമായ പങ്ക് വഹിച്ചുകൊണ്ട് അവർക്ക് ഇലക്ട്രിസിറ്റി കണക്ഷൻ കിട്ടാനാവശ്യമായ നടപടി സ്വീകരിക്കണമെന്ന് വണക്കമായി ഈ സബ്മിഷനിലൂടെ കേരളത്തിലെ ഗവൺമെന്റിന് മുന്നിൽ അഭ്യർത്ഥിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ) : സർ, സംസ്ഥാനത്ത് കാർഷിക മേഖല ശക്തിപ്പെടുത്തുന്നതിന്റെ ഭാഗമായി നെൽകൃഷിക്ക് പരിധിയില്ലാതെയും കരഭൂമി വിളകൾക്ക് രണ്ട് ഹെക്ടർ വരെയും സൗജന്യ വൈദ്യുതി നൽകുന്ന പദ്ധതി കൃഷി വകുപ്പ് നിലവിൽ നടപ്പിലാക്കി വരുന്നുണ്ട്. കൈവശ ഭൂമിയുടെയും കൃഷി ചെയ്തിട്ടുള്ള വിളകളുടെയും വിവരങ്ങൾ ഉൾപ്പെടുത്തിയിട്ടുള്ള സ്ഥലത്തെ കൃഷി ഓഫീസറുടെ സർട്ടിഫിക്കറ്റിന്റെ അടിസ്ഥാനത്തിലാണ് വൈദ്യുതി ബോർഡ് കാർഷിക വൈദ്യുതി കണക്ഷൻ അനുവദിച്ചുവരുന്നത്. വൈദ്യുതി പമ്പ് സെറ്റ് ഉപയോഗിക്കുന്നതിനായി കർഷകർക്ക് അവരുടെ കൃഷിഭൂമിയിൽ കിണർ, കുളം പോലെയുള്ള ജലസ്രോതസ്സ് ഉണ്ടായിരിക്കേണ്ടതാണ്. കാർഷിക വൈദ്യുതി കണക്ഷൻ ലഭിച്ച കർഷകർ കൃഷിഭവനിൽ അപേക്ഷിക്കുന്ന മുറയ്ക്ക് ഫണ്ടിന്റെ ലഭ്യത അനുസരിച്ച് കാർഷിക സൗജന്യ വൈദ്യുതി പദ്ധതിയുടെ ആനുകൂല്യം അനുവദിച്ചുവരുന്നുണ്ട്. അതിൻപ്രകാരം കർഷകർ ഉപയോഗിക്കുന്ന വൈദ്യുതി

ചാർജ് കെ.എസ്.ഇ.ബി.യുടെ ഇൻവോയ്സ് പ്രകാരം കൃഷിഭവൻ മുഖേന നൽകി വരുന്ന രീതിയാണ് ഇപ്പോൾ നിലവിലുള്ളത്. തൃശ്ശൂർ ജില്ലയിലെ ഒല്ലൂർ നിയോജകമണ്ഡലത്തിൽ ഉൾപ്പെടുന്ന മാടക്കത്തറ, പാണഞ്ചേരി, നടത്തറ, പുത്തൂർ പഞ്ചായത്തുകളിൽ വനഭൂമി വേർതിരിക്കുന്ന ജണ്ടയുടെ പുറത്തുള്ള അസംരക്ഷിത വനപ്രദേശങ്ങളിൽ കൃഷി ചെയ്തുവരുന്ന കർഷകർക്ക് കൈവശഭൂമി സംബന്ധിച്ച രേഖകളൊന്നും ലഭിക്കാത്തതിനാൽ കൃഷി ആനുകൂല്യങ്ങൾ ലഭിക്കുന്നതിന് തടസ്സങ്ങൾ നേരിടുന്നുണ്ട്. അസംരക്ഷിത വനഭൂമിയിലെ കൃഷിക്ക് സംസ്ഥാന വിള ഇൻഷുറൻസ് പദ്ധതിയുടെ ആനുകൂല്യം ലഭ്യമാക്കിക്കൊണ്ട് 28-12-2107-ൽ സർക്കാർ ഉത്തരവ് പുറപ്പെടുവിച്ച് പ്രശ്നത്തിന് പരിഹാരം ഉണ്ടാക്കിയിട്ടുണ്ട്. ഈ മാതൃകയിൽ ഇത്തരം കൃഷിഭൂമികളിലെ കർഷകർക്കിടയിൽ കാർഷിക സൗജന്യ വൈദ്യുതി കണക്ഷൻ ലഭ്യമാക്കുന്നതിനുവേണ്ടി വൈദ്യുതി, വനം, റവന്യൂ വകുപ്പുകളുടെ സംയുക്ത യോഗം വിളിച്ചുചേർക്കുന്നതിനുവേണ്ടി കൃഷി വകുപ്പ് മുൻകൈ എടുക്കുന്നതായിരിക്കും. മാത്രമല്ല, ഇന്ന് രാവിലെ ഒരു ഉപചോദ്യത്തിന് മറുപടി പറഞ്ഞുകൊണ്ട് വനം വകുപ്പുമന്ത്രി ശ്രീ. കെ. രാജു, ഇക്കാര്യത്തിൽ അനുകൂലമായ നിലപാട് എടുക്കുമെന്ന് പ്രഖ്യാപിച്ച സാഹചര്യത്തിൽ വൈദ്യുതി വകുപ്പുമന്ത്രിയുമായി കൂടിയാലോചിച്ചുകൊണ്ട് ഈ പ്രശ്നത്തിൽ പരിഹാരം ഉണ്ടാക്കാൻ വേണ്ടി കൃഷി

വകുപ്പ് ഉടൻതന്നെ യോഗം വിളിച്ചു ചേർക്കുന്നതാണ്.

കിടത്തി ചികിത്സ

ശ്രീ. കെ. വി. വിജയദാസ് : സർ, കോങ്ങാട് മണ്ഡലത്തിലെ കോങ്ങാട് സാമൂഹികാരോഗ്യ കേന്ദ്രത്തിൽ കിടത്തി ചികിത്സ തുടങ്ങുന്നതിന് അധിക തസ്തിക അനുവദിക്കണമെന്നാണ് ഞാൻ ഈ സബ്മിഷനിലൂടെ ഉന്നയിക്കുന്നത്. കോങ്ങാട് സാമൂഹികാരോഗ്യ കേന്ദ്രം പാലക്കാട് താലൂക്ക് കോങ്ങാട് ഫസ്റ്റ് വില്ലേജിൽ ഒരേക്കർ തൊണ്ണൂറ് സെന്റ് സ്ഥലത്ത് പ്രവർത്തിച്ചുവരികയാണ്. ഈ സ്ഥാപനം 1993 മുതൽ ഇപ്പോഴുള്ള കെട്ടിടത്തിലാണ് പ്രവർത്തിച്ചുവരുന്നത്. ബ്ലോക്ക് സി.എച്ച്.സി.യുടെ പ്രവർത്തന പരിധി മണ്ണൂർ, കേരളശ്ശേരി, കോങ്ങാട്, മുണ്ടൂർ എന്നീ നാല് പഞ്ചായത്തുകളിലെ ജനങ്ങൾ ചികിത്സക്കായി ഈ ആശുപത്രിയെയാണ് ആശ്രയിക്കുന്നത്. സർക്കാർ ഉത്തരവ് ജി.ഒ.(എം.എസ്) നം.568/2008, തീയതി 06-11-2008 പ്രകാരം ഈ സ്ഥാപനത്തെ സാമൂഹികാരോഗ്യ കേന്ദ്രമായി അപ്ഗ്രേഡ് ചെയ്തിട്ടുണ്ട്. ഈ സ്ഥാപനത്തിൽ കിടത്തി ചികിത്സ നടക്കുന്ന അവസരത്തിൽ ഡോക്ടർമാർ-3, സ്റ്റാഫ് നഴ്സ്-3, ഡിപ്ലോയ്മെന്റ് തസ്തിക-2, നഴ്സിംഗ് അസിസ്റ്റന്റ് - 1 (സ്ഥിരം തസ്തിക), ഡിപ്ലോയ്മെന്റ് -1, ആശുപത്രി അറ്റൻഡന്റ് ഗ്രേഡ് 1 - 1 (സ്ഥിരം തസ്തിക),

ആശുപത്രി അറ്റൻഡന്റ് ഗ്രേഡ് II - 1 (സ്ഥിര തസ്തിക), ദിവസവേതനം-1, ഫാർമസിസ്റ്റ്- 1 (സ്ഥിര തസ്തിക), എൻ.ആർ.എച്ച്.എം. മുഖേന ഒരു തസ്തികയും ഉണ്ടായിരുന്നു. എന്നാൽ 2010 കാലഘട്ടത്തിൽ ഒരു ഡോക്ടറെ മാത്രം നിലനിർത്തിക്കൊണ്ട് രണ്ട് ഡോക്ടർമാരുടെയും 2 സ്റ്റാഫ് നഴ്സിന്റെയും പോസ്റ്റുകൾ അബോളിഷ് ചെയ്തു. ഇപ്പോൾ ഡോക്ടർ-1, സ്റ്റാഫ് നഴ്സ്-1, നഴ്സിംഗ് അസിസ്റ്റന്റ്-1, ആശുപത്രി അറ്റൻഡന്റ്-1, ആശുപത്രി അറ്റൻഡന്റ് ഗ്രേഡ് II- 1, ഫാർമസിസ്റ്റ്-1 തുടങ്ങിയ തസ്തികകൾ മാത്രമാണുള്ളത്. ദിവസവും ഒ.പി.യിൽ വരുന്ന 400 ഓളം രോഗികൾക്ക് മതിയായ ചികിത്സ കൊടുക്കാനോ ഗൈനക്കോളജിയിൽ കിടത്തി ചികിത്സ കൊടുക്കുവാനോ കഴിയാത്ത അവസ്ഥയാണുള്ളത്. ഇടക്കാലത്ത് എടുത്ത് മാറ്റിയിട്ടുള്ള തസ്തികയെങ്കിലും പുനഃസ്ഥാപിച്ച് കിട്ടിയാൽ അവിടെ കിടത്തി ചികിത്സ നടത്താൻ സാധിക്കും. അതിനുള്ള നടപടി ബഹുമാനപ്പെട്ട മന്ത്രിയിൽ നിന്ന് ഉണ്ടാകണമെന്നാണ് വിനയപുരസ്കാരം അഭ്യർത്ഥിക്കാനുള്ളത്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ) : സർ, പാലക്കാട് ജില്ലയിലെ കോങ്ങാട് പ്രാഥമികാരോഗ്യകേന്ദ്രത്തെ 2008-ൽ സാമൂഹികാരോഗ്യ കേന്ദ്രമായി പദവി ഉയർത്തുകയുണ്ടായി. ആശുപത്രിയുടെ സ്ഥിതി ബഹുമാനപ്പെട്ട അംഗം സബ്മിഷന്റെ ഭാഗമായി വിശദീകരിച്ചിട്ടുണ്ട്. മൂന്ന്

ഡോക്ടർമാരുള്ള പ്രാഥമികാരോഗ്യ കേന്ദ്രത്തെയാണ് സി.എച്ച്.സി. ആയി ഉയർത്തിയത്. ചുരുങ്ങിയത് ഒമ്പത് ഡോക്ടർമാരെങ്കിലും ഉണ്ടെങ്കിൽ മാത്രമേ സി.എച്ച്.സി. ആയി പ്രവർത്തിച്ച് കിടത്തി ചികിത്സയടക്കം നടത്താൻ കഴിയുകയുള്ളൂ. മൂന്ന് ഡോക്ടർമാരുള്ളതിൽ നിന്ന് രണ്ട് ഡോക്ടർമാരെ പിൻവലിച്ച് ഇപ്പോൾ ഒരു ഡോക്ടറുടെ സേവനം മാത്രമാണ് ലഭിക്കുന്നതെന്നാണ് പറഞ്ഞത്. ഇപ്പോൾ അത് പ്രാഥമികാരോഗ്യ കേന്ദ്രമായി നിൽക്കുകയാണ്. ഇത് കോങ്ങാട് വികസന ബ്ലോക്കിലെ ഒരേയൊരു സി.എച്ച്.സി. ആണെന്നാണ് മനസ്സിലാക്കിയിട്ടുള്ളത്. ആർദ്രം മിഷന്റെ ഭാഗമായി ഒരു വികസന ബ്ലോക്കിൽ ഒരു സി.എച്ച്.സി.ക്ക് ആവശ്യമായുള്ള എല്ലാ പ്രത്യേകതകളും സൗകര്യങ്ങളുമുള്ള സാമൂഹ്യകാരോഗ്യകേന്ദ്രമായി ഉയർത്തി ആ രീതിയിൽ പ്രവർത്തിപ്പിക്കണം എന്നാണ് ആലോചിക്കുന്നത്. അതിനാവശ്യമായ പോസ്റ്റ് ക്രിയേറ്റ് ചെയ്ത് കിട്ടേണ്ടതുണ്ട്. കോങ്ങാട് സാമൂഹ്യകാരോഗ്യകേന്ദ്രത്തിൽ കിടത്തി ചികിത്സ ആരംഭിക്കണമെങ്കിൽ അധിക തസ്തിക അനുവദിക്കണം. ഇപ്പോൾ അവിടെ ഒരു ഡോക്ടർ മാത്രമാണുള്ളത്. കോങ്ങാടിന്റെ മാത്രം പ്രത്യേകതയല്ല, കേരളത്തിലെ ഒരുപാട് ആശുപത്രികളുടെ സ്ഥിതി ഇതാണ്. അതുകൊണ്ട് എത്ര തസ്തിക ക്രിയേറ്റ് ചെയ്തിട്ടും ആഗ്രഹിക്കുന്ന രീതിയിൽ ആശുപത്രികളെ ജനകീയമാക്കാൻ ബുദ്ധിമുട്ട്

നേരിടുന്നു എന്നുള്ളത് വസ്തുതയാണ്. എങ്കിലും ആരോഗ്യ വകുപ്പ് പിന്മാറ്റത്തില്ല. ഇത് നമ്മളായിട്ടെങ്കിലും ഇപ്പോൾ ചെയ്തേ മതിയാകൂ എന്ന ധാരണയോടുകൂടി അവിടെ തസ്തിക സൃഷ്ടിക്കാൻ ശ്രമിക്കും. ആർദ്രം പദ്ധതിയിൽ ഉൾപ്പെടുത്തിക്കൊണ്ട് കോങ്ങാട് സി.എച്ച്.സി.യിൽ തസ്തിക സൃഷ്ടിക്കുന്നതിനുള്ള പ്രൊപ്പോസൽ ധനകാര്യ വകുപ്പിന് സമർപ്പിക്കുന്നതാണ്.

വൈറ്റില മേൽപ്പാലം

ശ്രീ. പി. ടി. തോമസ്: സർ, എന്റെ നിയോജക മണ്ഡലമായ തൃക്കാക്കരയിലെ ഏറ്റവും വലിയ ജംഗ്ഷനും കേരളത്തിലെ ഏറ്റവും വലിയ നാൽക്കവലയുമാണ് വൈറ്റില. അവിടെ പണിയുന്ന പുതിയ മേൽപ്പാലത്തെ സംബന്ധിച്ചാണ് എന്റെ സബ്മിഷൻ. മെട്രോ റെയിലും ദേശീയ പാതയും സംസ്ഥാന പാതയും മൊബിലിറ്റി ഹബ്ബും ഒത്തുചേരുന്ന വൈറ്റില കവലയിൽ ഭാവി ഗതാഗത സംവിധാനം എങ്ങനെയായിരിക്കണമെന്ന് തീരുമാനിക്കുന്നത് കുറേക്കൂടി ഗൗരവതരമായി വിലയിരുത്തപ്പെടേണ്ടതാണെന്ന കാര്യം ഞാൻ ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തുകയാണ്. നിർദ്ദിഷ്ട പ്ലാൻ ഗതാഗതക്കുരുക്ക് രൂക്ഷമാക്കുകയേയുള്ളൂ. വ്യക്തമായ പദ്ധതികൾ

തയ്യാറാക്കാതെ മേൽപ്പാലം നിർമ്മിക്കാനുള്ള നീക്കം ആശങ്കാജനകമാണ്. ഇപ്പോൾ ദേശീയ പാതയ്ക്ക് സമാന്തരമായി ഹൈവേയിൽ പാലം നിർമ്മിക്കാനാണ് പദ്ധതി തയ്യാറാക്കി പണി ആരംഭിച്ചിരിക്കുന്നത്. തൃപ്പൂണിത്തുറയിൽനിന്നും നഗരത്തിലേയ്ക്ക് വരുമ്പോഴും സിഗ്നൽ സംവിധാനം മാറ്റമില്ലാതെ തുടരും. പൊതുമേഖലാ സ്ഥാപനമായ KITCO (Kerala Industrial and Technical Consultancy Organization Ltd.) മികച്ച പ്ലാൻ സമർപ്പിച്ചിരുന്നു. വൈറ്റില ജംഗ്ഷനിൽനിന്നും 100 മീറ്റർ മാറി ആലപ്പുഴ റോഡിൽ ആറുവരി പാലം നിർമ്മിക്കുക, വൈറ്റില ജംഗ്ഷന് കിഴക്കുഭാഗത്ത് ഗതാഗതം തടഞ്ഞുകൊണ്ട് മീഡിയൻ നിർമ്മിക്കുക തുടങ്ങിയ നിർദ്ദേശങ്ങളാണ് KITCO മുന്നോട്ടുവച്ചിരുന്നത്. വൈറ്റില ഭാഗത്ത് ഗതാഗത തടസ്സം പൂർണ്ണമായും മാറ്റാൻ പാകത്തിനുള്ള ഈ പദ്ധതി കണ്ടില്ലെന്ന് നടിച്ചാണ് നിലവിൽ ഹൈവേയിൽ മേൽപ്പാലം നിർമ്മാണം ആരംഭിച്ചിരിക്കുന്നത്. അമ്പതോ നൂറോ വർഷം മുമ്പിൽ കണ്ടുകൊണ്ട് കേരളത്തിലെ ഏറ്റവും വലിയ ജംഗ്ഷനായ വൈറ്റിലയിൽ ആധുനിക രീതിയിൽ ഒരു മേൽപ്പാലം നിർമ്മിക്കുന്നില്ലെങ്കിൽ കാലം നമ്മെ കുറ്റപ്പെടുത്തുമെന്ന് ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

ചെന്നൈയിലും ഹൈദ്രാബാദിലും ഇന്ത്യയിലെ മറ്റ് പട്ടണങ്ങളിലും നിർമ്മിക്കുന്ന രീതിയിലുള്ള ആധുനിക മേൽപ്പാലം നിർമ്മിക്കുന്ന കാര്യം പുനഃപരിശോധിക്കണമെന്ന് ബഹുമാനപ്പെട്ട സർക്കാരിനോട് അഭ്യർത്ഥിക്കുന്നു.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, ബഹുമാനപ്പെട്ട മെമ്പർ പി. ടി. തോമസ് പറഞ്ഞ വൈറ്റില മേൽപ്പാലത്തിന്റെ വിശദമായ രൂപരേഖ തയ്യാറാക്കുന്നതിന്റെ ഇൻവെസ്റ്റിഗേഷനും മറ്റ് കാര്യങ്ങളുമൊക്കെ നടന്നത് കഴിഞ്ഞ ഗവൺമെന്റിന്റെ കാലത്താണ്. ടെണ്ടർ ചെയ്തില്ലെങ്കിലും അന്നത്തെ മുഖ്യമന്ത്രി പാലത്തിന് തറക്കല്ലിടുകയുണ്ടായി. അന്നുതന്നെ ആ പാലത്തിന്റെ പ്രവർത്തനം ആ പ്ലാനിൽ തുടങ്ങിയെന്നാണ് ഞാൻ സൂചിപ്പിച്ചത്. അതിന്റെ അടിസ്ഥാനത്തിൽ ദേശീയപാത അതോറിറ്റിയുടെ അംഗീകാരത്തോടെയാണ് ഇതിപ്പോൾ ടെണ്ടർ ചെയ്തിരിക്കുന്നത്. സംസ്ഥാന കിഫ്ബി പദ്ധതിയിൽ ഉൾപ്പെടുത്തി 113 കോടി രൂപയ്ക്ക് പ്രസ്തുത മേൽപ്പാലവും 90 കോടി രൂപയ്ക്ക് കുണ്ടന്നൂർ ഫ്ലൈ ഓവറും ഇപ്പോൾ ടെണ്ടർ ചെയ്തിട്ടുണ്ട്. ഇത് നാട്ടുകാരുടെ ദീർഘകാലമായിട്ടുള്ള ആവശ്യമാണ്. മലയാള മനോരമ, മാതൃഭൂമി, മാധ്യമം, ദേശാഭിമാനി തുടങ്ങിയ പത്രങ്ങൾ ഇതിനെ സംബന്ധിച്ച് മുഖപ്രസംഗങ്ങൾ എഴുതിയിട്ടുണ്ട്. ഒന്നിലേറെ

മുഖപ്രസംഗങ്ങൾ എഴുതിയ പത്രങ്ങളുമുണ്ട്. ഇങ്ങനെയുള്ള പദ്ധതി പ്രവർത്തനങ്ങളിൽനിന്നും പുറകോട്ടുപോകേണ്ട കാര്യമില്ല. ആധുനിക രീതിയിൽത്തന്നെയാണ് നിർമ്മിക്കുന്നത്. അവിടെ മൂന്നുവരിയുള്ള രണ്ട് മേൽപ്പാലങ്ങളാണ് വരുന്നത്. തിരുവനന്തപുരം ഭാഗത്തേയ്ക്ക് 717 മീറ്ററും ആലുവ ഭാഗത്തേയ്ക്ക് 702.5 മീറ്ററുമാണ് ദൈർഘ്യം. ഓരോ പാലത്തിനും 30 മീറ്റർ നീളമുള്ള 12 സ്റ്റാനുകൾ 40 മീറ്റർ നീളമുള്ള രണ്ട് സെന്റർ സ്റ്റാനുകളുമുണ്ട്. കൂടാതെ ഹൈ ഓവറിന് ഇരുവശത്തുമായി മൊബിലിറ്റി ഹബ്ബിൽ സുഗമമായി പ്രവേശിക്കുന്നതിനായി തിരുവനന്തപുരം ഭാഗത്തേയ്ക്ക് 320 മീറ്റർ നീളത്തിലും ആലുവ ഭാഗത്തേയ്ക്ക് 375 മീറ്റർ നീളത്തിലും രണ്ട് സ്ലിപ് റോഡുകളും പദ്ധതിയിലുണ്ട്. ഹൈ ഓവറിന് ഇരുവശത്തും സർവ്വീസ് റോഡുകൾ, വൈദ്യുതി വിളക്കുകൾ, ഓട എന്നിങ്ങനെയുള്ള എല്ലാ കാര്യങ്ങളുമുണ്ട്. ഹൈ ഓവറിന് മുകളിലൂടെ 6 മീറ്റർ ക്ലിയറൻസിൽപ്പെട്ട ഭാഗത്തുകൂടി മെട്രോ റെയിൽ നിർമ്മാണം നടക്കണം. അതിനുള്ള സ്ഥലവും അവിടെ ഒഴിച്ചിട്ടിട്ടുണ്ട്. 18 മാസം കൊണ്ട് (2019 മേയ് മാസത്തിൽ) ഇത് പൂർത്തിയാക്കണമെന്നാണ് ധന്യ കൺസ്ട്രക്ഷൻ കമ്പനിയാണ് ഈ വർക്ക് എടുത്തിട്ടുള്ളത്. ഇതോടൊപ്പം ടെണ്ടർ ചെയ്ത കണ്ടന്റർ ഹൈ ഓവറിന് 90 കോടി രൂപയാണ്.

ക്വാളിഫൈഡ് അല്ലാത്ത ഒരു കരാറുകാരൻ കേസ് കൊടുത്ത് ഇതിന്റെ വർക്ക്
 രണ്ട് മാസക്കാലം താമസിപ്പിച്ചെങ്കിലും ഇപ്പോൾ അതും ക്ലിയറായിട്ടുണ്ട്.
 ഇതുസംബന്ധിച്ച് ഓരോരുത്തരും മത്സരിച്ച് പലതരം പ്രോജക്ടുകൾ
 നൽകുകയാണ്. ഗവൺമെന്റിന് അതൊന്നും പരിഗണിക്കാനാവില്ല.
 ഗവൺമെന്റ് സ്ഥാപനമായ KITCO-യുടെ നിർദ്ദേശം കഴിഞ്ഞ ഗവൺമെന്റിന്റെ
 കാലത്താണ് സ്വീകരിച്ചത്. അത് സ്വീകരിച്ചാൽ അവിടെയുള്ള നൂറുകണക്കിന്
 കടകളും സ്ഥാപനങ്ങളും നഷ്ടമാകും. ആ നിർദ്ദേശമനുസരിച്ച് ധാരാളം സ്ഥലം
 എടുക്കേണ്ടിവരും. അവിടെ പാലം നിർമ്മിക്കാൻ കഴിയില്ല. അതുകൊണ്ടാണ്
 കഴിഞ്ഞ ഗവൺമെന്റിന്റെ കാലത്ത് തയ്യാറാക്കിയ രൂപരേഖയോടൊപ്പം മറ്റ്
 വിശദമായ കാര്യങ്ങളും കൂട്ടിച്ചേർത്ത് തുക അനുവദിച്ചു ടെണ്ടർ ചെയ്തിട്ടുള്ളത്.
 ഇതുസംബന്ധിച്ച് ആളുകൾ നിർദ്ദേശിക്കുന്ന എല്ലാ കാര്യങ്ങളും തള്ളിക്കളയാൻ
 ഉദ്ദേശിക്കുന്നില്ല. അതിനെക്കുറിച്ച് പഠനം നടത്തി ഇത്
 നിർമ്മിക്കുന്നതോടൊപ്പം അനുയോജ്യമായ തരത്തിൽ എന്തെല്ലാം കാര്യങ്ങൾ
 കൂട്ടിച്ചേർക്കാമെന്ന് പരിശോധിക്കുന്നതിനുള്ള ഒരു വിദഗ്ദ്ധ സംവിധാനം
 കൊണ്ടുവരുന്നതിനെക്കുറിച്ച് ആലോചിച്ച് ശുപാർശ ചെയ്യാൻ പി.ഡബ്ല്യു.ഡി.
 സെക്രട്ടറി, നാഷണൽ ഹൈവേ ചീഫ് എഞ്ചിനീയർ, ഡിസൈൻ ചീഫ്

എഞ്ചിനീയർ, റോഡ്സ് ആന്റ് ബ്രിഡ്ജ്സ് ചീഫ് എഞ്ചിനീയർ, നാഷണൽ ഹൈവേ അതോറിറ്റിയുടെ പ്രോജക്ട് ഓഫീസർ, നാഷണൽ ഹൈവേ അതോറിറ്റിയുടെ കേരള ചീഫ് എൻ്റിവരടങ്ങുന്ന ഒരു കമ്മിറ്റി ഇപ്പോൾ രൂപീകരിക്കുന്നുണ്ട്. ആ കമ്മിറ്റിയുടെ ശുപാർശ പ്രകാരം ആരാണ് ഇതിൻ്റെ വിശദാംശങ്ങൾ തയ്യാറാക്കി അഡീഷണലായി ചെയ്യേണ്ടതെന്ന് തീരുമാനിക്കാനുള്ള ഒരു സംവിധാനത്തെക്കുറിച്ച് ആലോചിക്കുകയാണ്. ഓരോരുത്തരും അവരുടെ വികസനമാണ് പറയുന്നത്. ഇത് എറണാകുളത്തെ ഒരു പ്രത്യേകതയാണ്. പ്രോജക്ടുകൾ കൊണ്ടുതരികയും പത്രത്തിൽ കൊടുക്കുകയുമാണ്. സർക്കാരിന് അതിൻ്റെയെല്ലാം പുറകെ പോകാനാവില്ല. അവിടെ സ്ഥലങ്ങളൊന്നും എടുക്കാതെ കൂടുതൽ കടകളൊന്നും തകർക്കാതെ വലിയ സാമ്പത്തിക ചെലവുകളില്ലാതെ ഇത് കുറച്ചുകൂടി മെച്ചപ്പെടുത്തുന്നത് എങ്ങനെയാണെന്നുള്ളതിനെ സംബന്ധിച്ച് പഠനം നടത്തി അതനുസരിച്ചാണ് കാര്യങ്ങൾ നടത്താൻ ഉദ്ദേശിക്കുന്നത്. ഇപ്പോൾ ഈ വർക്ക് ചെയ്യുന്നതാണ് നല്ലത്. അല്ലെങ്കിൽ വലിയ പ്രയാസമുണ്ടാകും. ദേശീയപാത അതോറിറ്റി ചെയ്യേണ്ട ഈ വർക്ക് സംസ്ഥാനം ചെയ്തുകൊള്ളാമെന്നുപറഞ്ഞ് മുൻ പൊതുമരാമത്ത് വകുപ്പുമന്ത്രി ഡൽഹിയിലേക്ക്

കത്തയച്ചിരുന്നതാണ്. അങ്ങനെ 203 കോടി രൂപയാണ് നഷ്ടപ്പെട്ടത്. അതിപ്പോൾ സംസ്ഥാനം ഏറ്റെടുത്ത് നടത്തുകയാണ്. അവർ ചെയ്യേണ്ട വർക്ക് സംസ്ഥാനം ഏറ്റെടുക്കാമെന്ന് പറഞ്ഞതുകൊണ്ട് അവർ ചെയ്യാൻ പറഞ്ഞു. ഭാവിയിൽ ദേശീയപാത അതോറിറ്റി ചെയ്യേണ്ട ഒരു പാലവും സംസ്ഥാനം ഏറ്റെടുക്കുന്നില്ല. ഇക്കാര്യം ഞാൻ പറഞ്ഞെന്നുമാത്രം. ഇവിടെ പ്രസക്തമായ കാര്യമല്ലെങ്കിലും രണ്ട് പാലത്തിനും സംസ്ഥാനം തന്നെ പണം (203 കോടി രൂപ) മുടക്കുകയാണ്. അങ്ങയുടെ മണ്ഡലത്തിലെ ഏറ്റവും സുപ്രധാനമായ ഈ പാതയുടെ നിർമ്മാണം വിജയിപ്പിക്കുന്നതിന് അങ്ങയുടെ പിന്തുണ അനിവാര്യമാണ്. അതുകൊണ്ട് എനിക്കറിയാം. ഞാനത് പ്രതീക്ഷിക്കുന്ന

തിരുവാഭരണ ഘോഷയാത്ര

ശ്രീ. ഒ. രാജഗോപാൽ: സർ, ഇപ്രാവശ്യത്തെ ശബരിമല തീർത്ഥാടനം സാമാന്യേന വലിയ കുഴപ്പമൊന്നുമില്ലാതെ നടക്കുകയുണ്ടായി. പക്ഷേ അസാധാരണമായ ഒരു സംഭവമുണ്ടായിട്ടുണ്ട്. അത് ഭക്തന്മാരെ വലിയ തോതിൽ വേദനിപ്പിച്ചിട്ടുണ്ടെന്ന് മാത്രമല്ല ഈ ഘോഷയാത്രയിൽ പങ്കാളിയായിട്ടുള്ള പന്തളം രാജകുടുംബത്തിലെ പ്രതിനിധിയേയും

വേദനിപ്പിച്ചുവെന്ന അദ്ദേഹത്തിന്റെ സ്റ്റേറ്റ്‌മെന്റുണ്ട്. എന്തുകൊണ്ടാണ് ഇങ്ങനെ സംഭവിച്ചത്. ജനങ്ങൾക്ക് വിശ്വാസമുണ്ടോ ഇല്ലയോ എന്നുള്ളത് വേറെ കാര്യം. പക്ഷേ പരമ്പരാഗതമായി നിലനിൽക്കുന്ന ആചാരത്തെ എല്ലാവരും വിശ്വസിക്കുന്നു. അതിനുവേണ്ടി ആകാംഷയോടെ കാത്തിരിക്കുന്ന അവസരത്തിൽ സമയ ക്ലിപ്ത പാലിക്കാനുതകുന്ന തരത്തിലുള്ള വ്യവസ്ഥകളാണ് ഉണ്ടായിരുന്നത്. പക്ഷേ ഇപ്രാവശ്യം ഒരു പോലീസുദ്യോഗസ്ഥൻ അദ്ദേഹത്തിന്റെ സ്വന്തം ഐഡിയയാണോ, അതോ പ്ലാനിന്റെ ഭാഗമായി വന്നിട്ടുള്ളതാണോ, ആ പ്ലാൻ തെറ്റായി നടപ്പാക്കിയതിന്റെ ഫലമായിട്ടാണോയെന്ന് അറിയില്ല ഏതായാലും സംഭവിച്ചിട്ടുള്ളത് വടം കെട്ടി അവിടെ വരുന്ന ആളുകളേയും രാജകുടുംബത്തിലെ പ്രതിനിധിയേയും തിരുവാഭരണം ഏറ്റിട്ടുള്ളവരെയും തടഞ്ഞുനിർത്തിയ വലിയ പ്രശ്നമുണ്ടായിട്ടുണ്ട്. മുൻകാലങ്ങളിൽ രണ്ട് വഴിയിൽക്കൂടി പോകാനുള്ള സംവിധാനമുണ്ടായിരുന്നതായി കാണുന്നു. പക്ഷേ ഇപ്രാവശ്യം ആ സംവിധാനമില്ലാതിരുന്നതിന്റെ ഫലമായി കൃത്യസമയത്ത് എത്താൻ സാധിച്ചില്ല. തിരുവാഭരണം ചാർത്തുന്നതിന് ഏതാനും മിനിറ്റുകൾ കാത്തിരിക്കേണ്ടിവന്നു. ഇത് വളരെയേറെ വേദനയുണ്ടാക്കിയിട്ടുണ്ട്.

പത്രങ്ങളിലൊക്കെ വലിയ നിലയിൽ ഈ വാർത്ത വന്നിട്ടുള്ളതാണ്. ഇത്തരം സംഭവങ്ങളുണ്ടാകുന്നത് എങ്ങനെ പരിഹരിക്കാമെന്നുള്ളതാണ് പ്രശ്നം. ദേവസ്വം ബോർഡ് പ്രസിഡന്റ് ഇക്കാര്യം അന്വേഷിക്കുമെന്ന് പറഞ്ഞു. അന്വേഷിച്ചാൽ മാത്രം പോര, ഇക്കാര്യത്തിൽ ഗവൺമെന്റും കൂടി ഇടപെട്ട് ഈ പ്രശ്നവുമായി ബന്ധപ്പെട്ട ആളുകളെ വിളിച്ച് full proof ആയി സമയ ക്ലിപ്ത പാലിക്കാനുതകുന്ന തരത്തിലുള്ള വ്യവസ്ഥകൾ ആവിഷ്കരിച്ച് നടപ്പാക്കാൻ സർക്കാർ തയ്യാറാകണമെന്നാണ് ഞാൻ ഈ സബ്മിഷനിലൂടെ ആവശ്യപ്പെടുന്നത്.

മി. സ്പീക്കർ: ശ്രീ. ചിറ്റയം ഗോപകുമാർ, അങ്ങയുടെ മണ്ഡലത്തിലുണ്ടായ സംഭവമെന്ന നിലയിൽ അങ്ങേയ്ക്കും ഒരു മിനിട്ട് സംസാരിക്കാം.

ശ്രീ. ചിറ്റയം ഗോപകുമാർ: സർ, എല്ലാവർഷവും പന്തളത്തുനിന്നാണ് തിരുവാഭരണം കൊണ്ടുപോകുന്നത്. ഇത്തവണ അഭൂതപൂർവമായ ജനത്തിരക്കാണ് ഉണ്ടായിരുന്നത്. പന്തളത്തെ രാജപ്രതിനിധിയും തിരുവാഭരണം കൊണ്ടുപോയ ആളുകളും ചെന്നപ്പോൾ ഇങ്ങനെയൊരു സംഭവമുണ്ടായതായി വാർത്തയിൽ കാണാനിടയായി. എല്ലാ വിഭാഗം ഉദ്യോഗസ്ഥരും ജനങ്ങളും യോജിച്ചുകൊണ്ട് ഇത്തവണത്തെ തിരുവാഭരണ

ഘോഷയാത്ര വളരെ നന്നായി നടത്തിക്കൊണ്ടുപോകാനുള്ള ശ്രമം പന്തളത്ത് നടന്നിരുന്നു. എങ്കിലും ഇത്തരം സംഭവങ്ങൾ ആവർത്തിക്കാതിരിക്കാനുള്ള നടപടിയുണ്ടാകണമെന്ന് അഭ്യർത്ഥിക്കുന്നു.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, രണ്ട് ബഹുമാന്യരായിട്ടുള്ള അംഗങ്ങൾ പറഞ്ഞതുപോലെ ഈ വർഷത്തെ ശബരിമല തീർത്ഥാടനം നല്ല നിലയിൽ നമുക്ക് നടത്താൻ സാധിച്ചു. ഈ വർഷത്തെ ശബരിമല മകരവിളക്ക് ദിവസം ദീപാരാധനയ്ക്ക് വിഗ്രഹത്തിൽ ചാർത്താനുള്ള തിരുവാഭരണമടങ്ങിയ പേടകങ്ങൾ 12.01.2018-ന് പന്തളം വലിയകോയിക്കൽ കൊട്ടാരത്തിൽ നിന്ന് തിരുവിതാംകൂർ ദേവസ്വം ബോർഡ് പ്രസിഡന്റിന്റെ നേതൃത്വത്തിൽ പന്തളം രാജകൊട്ടാര പ്രതിനിധിയുടെ സാന്നിധ്യത്തിൽ ഏറ്റുവാങ്ങി ആചാരാനുഷ്ഠാനങ്ങളോടെ ആയിരക്കണക്കിന് അയ്യപ്പഭക്തന്മാരുടെയും സുരക്ഷാ ഉദ്യോഗസ്ഥന്മാരുടെയും അകമ്പടിയോടുകൂടി ഘോഷയാത്രയായി ശബരിമലയിലേക്ക് യാത്ര തിരിക്കുകയും നിശ്ചയിച്ച സ്ഥലങ്ങളിൽ സ്വീകരണങ്ങൾ ഏറ്റുവാങ്ങി മകരവിളക്ക് ദിനമായ 14.01.2018-ന് വൈകുന്നേരം അഞ്ച് മണിയോടെ ശരംകുത്തിയിൽ എത്തിച്ചേരുകയുമുണ്ടായി. ശരംകുത്തിയിൽ എത്തിച്ചേർന്ന തിരുവാഭരണ പേടകം

ശബരിമല എക്സിക്യൂട്ടീവ് ഓഫീസറുടെ നേതൃത്വത്തിലുള്ള ദേവസ്വം ഉദ്യോഗസ്ഥർ, പോലീസ് ഉദ്യോഗസ്ഥർ മറ്റ് വകുപ്പുദ്യോഗസ്ഥർ എന്നിവർ ചേർന്ന് പതിവുപോലെ തിരുവാഭരണ ഘോഷയാത്രയെ സ്വീകരിച്ച് വലിയ നടപ്പന്തലിൽ എത്തിച്ചു. തിരുവാഭരണ പേടകം ആലിന്റെ വലതുവശത്തുകൂടി കടന്ന് 18-ാം പടി കയറി സന്നിധാനത്ത് എത്തുകയാണ് പതിവ്. ആലിന് ഇടതുവശം ഇരുമുടിക്കെട്ടോടുകൂടി 18-ാം പടി കയറാനെത്തുന്ന അയ്യപ്പന്മാർക്കുവേണ്ടി സ്ഥിരം ബാരിക്കേഡ് കെട്ടി തിരിച്ചിട്ടുള്ളതാണ്. തിരുവാഭരണ ഘോഷയാത്രയെ അനുഗമിച്ചിരുന്ന ഇരുമുടിക്കെട്ടുള്ളതും ഇല്ലാത്തതുമായ ആയിരത്തോളം ഭക്തർ ഘോഷയാത്രയോടൊപ്പം ശരംകുത്തിയിൽ നിന്നും സന്നിധാനത്തിലേയ്ക്ക് വരികയായിരുന്നു. അവർ 18-ാം പടിയിലേയ്ക്ക് കൂട്ടത്തോടെ കയറുന്നത് തിരക്കിനും മറ്റ് അനിഷ്ട സംഭവങ്ങൾക്കും സാധ്യതയുണ്ടെന്ന വസ്തുത മുൻനിർത്തി പോലീസ് സ്പെഷ്യൽ ഓഫീസർ, എൻ.ഡി.ആർ.എഫ്., ആർ.എ.എഫ് എന്നീ കേന്ദ്രസേനകളുടെ സഹായത്തോടെ വലിയ നടപ്പന്തൽ കഴിഞ്ഞ് ആഴിക്ക് സമീപം അയ്യപ്പന്മാരെ നിയന്ത്രിക്കുന്ന അവസ്ഥയുണ്ടായി. അത് കൂടുതൽ അനിഷ്ടസംഭവങ്ങൾ ഉണ്ടാകുന്നത് ഒഴിവാക്കുന്നതിനുവേണ്ടിയെന്നാണ് മനസ്സിലാക്കാൻ സാധിച്ചത്. ഇരുമുടിക്കെട്ടില്ലാതെ 18-ാം പടി കയറുവാൻ

പാടില്ലായെന്നതാണ് ആചാരം. തിരുവാഭരണ ഘോഷയാത്രയെ അനുഗമിച്ച അയ്യപ്പഭക്തരും ഇരുമുടിക്കെട്ടില്ലാത്തവരും 18-ാം പടി ചവിട്ടുന്നത് ആചാരവിരുദ്ധമാകയാൽ ആയത് ഒഴിവാക്കുന്നതിനുകൂടിയാണ് മേൽപ്രകാരം അയ്യപ്പന്മാരെ നിയന്ത്രിച്ചത്. ഈ വിഷയവുമായി ബന്ധപ്പെട്ട് പന്തളം രാജകൊട്ടാര പ്രതിനിധികളുമായി ദേവസ്വം മന്ത്രിയെന്ന നിലയിൽ ഞാൻ അവിടെവെച്ചുതന്നെ നേരിട്ട് സംസാരിച്ച് കാര്യങ്ങൾ വ്യക്തമാക്കിയിട്ടുള്ളതാണ്. അവർക്കത് ബോധ്യമായിട്ടുണ്ട്. ഈയൊരു ചെറിയ സംഭവമൊഴിച്ചാൽ മറ്റ് പാകപ്പിഴകൾ ഒന്നുംകൂടാതെ ഈ വർഷത്തെ മണ്ഡല മകരവിളക്ക് മഹോത്സവവും തങ്കയങ്കി തിരുവാഭരണ ഘോഷയാത്രയും പൂർവ്വാധികം ഭംഗിയായി ദേവസ്വം ബോർഡിന്റെയും പോലീസ് ഉൾപ്പെടെയുള്ള ഡിപ്പാർട്ടുമെന്റുകളുടെ കൂട്ടായ പരിശ്രമത്തിന്റെ ഫലമായി പര്യവസാനിച്ചിട്ടുള്ളതാണ്. എന്നാലും ഭാവിയിൽ ഇത്തരം അനിഷ്ടകരമായ സംഭവങ്ങളൊന്നും ഉണ്ടാകാതിരിക്കാൻ ആവശ്യമായ മുൻകരുതലുകൾ കൈക്കൊള്ളുന്നതാണ്.

തീപിടുത്തം

ശ്രീ. യു. ആർ. പ്രദീപ്: സർ, എന്റെ നിയോജക മണ്ഡലത്തിലാണ് കൊച്ചിൻ

ദേവസ്വം ബോർഡിന്റെ കീഴിലുള്ള ക്ഷേത്രമായ തിരുവിലാമല വിലാദ്രിനാഥ ക്ഷേത്രമുള്ളത്. ആയിരക്കണക്കിന് വിശ്വാസികളാണ് ആ അമ്പലത്തിലേയ്ക്ക് എത്തിച്ചേരുന്നത്. കേരളത്തിനകത്തും പുറത്തുമുള്ള വിശ്വാസികൾ അവിടെ വരാറുണ്ട്. അവിടെ 23.01.2018-ൽ രാത്രി 9.00 മണിക്ക് അമ്പലത്തിന്റെ വടക്കേനടഭാഗത്ത് എങ്ങനെയോ തീപിടിച്ച് കിഴക്കേയറ്റംവരെ അത് പടർന്നിട്ടുണ്ടായിരുന്നു. പുനർജ്ജനി നഴ്യാൽ, ഏകാദശി, നിർമ്മാല്യം എന്നിവ നടക്കുന്ന ദിവസങ്ങളിൽ അമ്പലത്തിന്റെ ആ ഭാഗങ്ങളിൽ പതിനായിരക്കണക്കിനാളുകൾ വന്നുപോകുന്ന സ്ഥലമാണ്. തീപിടിച്ച് സമയത്ത് അത് ബഹുമാനപ്പെട്ട മന്ത്രിയുടെ ശ്രദ്ധയിൽപ്പെട്ടപ്പോൾ മന്ത്രി അക്കാര്യത്തിലിടപെട്ടിരുന്നു. ഫയർ ഫോഴ്സും നാട്ടുകാരും സംയുക്തമായി ഇടപെട്ടതിനാൽ ചെലവ് കുറയ്ക്കാൻ കഴിഞ്ഞെങ്കിലും പഴമയുള്ള ആ അമ്പലത്തിന്റെ തനിമ നിലനിർത്തിക്കൊണ്ട് കത്തി നശിച്ച ഭാഗം അടിയന്തരമായി ഇടപെട്ട് വീണ്ടും നിർമ്മിച്ച് കൊടുക്കാൻ സർക്കാരിന്റെ ഭാഗത്തുനിന്ന് ശ്രദ്ധയുണ്ടാകണമെന്നാണ് എനിക്ക് ഇക്കാര്യത്തിൽ അഭ്യർത്ഥിക്കാനുള്ളത്.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, കൊച്ചിൻ ദേവസ്വം ബോർഡിന്റെ

ഭരണത്തിൻകീഴിലുള്ള അതിപുരാതനവും ചരിത്രപ്രസിദ്ധവുമായ തിരുവിലാമല വിലാദ്രിനാഥൻ ക്ഷേത്രത്തിൽ 23.01.2018-ന് രാത്രി ഏകദേശം 8.30-ന് ക്ഷേത്രത്തിലെ ചടങ്ങുകൾ കഴിഞ്ഞ് ക്ഷേത്രം അടച്ചതിനുശേഷം വടക്കുഭാഗത്തുള്ള വിളക്കുമാടത്തിന്റെ ഭാഗം അഗ്നിക്കിരയായതായി ദേവസ്വം സെക്യൂരിറ്റി ജീവനക്കാർ തന്റെ ഡ്യൂട്ടി നിർവ്വഹിക്കുന്നതിനിടെ കാണുകയുണ്ടായി. വിളക്കുമാടത്തിന്റെ മുകൾഭാഗത്തുള്ള മേൽക്കൂരയിലേയ്ക്ക് തീപടർന്നുപിടിച്ച അവസ്ഥയിലായിരുന്നു ജീവനക്കാർ ഈ സംഭവം കാണുന്നത്. അപ്പോൾ തന്നെ സെക്യൂരിറ്റി ജീവനക്കാർ ക്ഷേത്രത്തിലെ വലിയ മണിമുഴക്കി സമീപത്തുള്ള ഭക്തജനങ്ങളെ വിവരമറിയിക്കുകയും വളരെയധികം ഭക്തജനങ്ങൾ തൽസമയം ക്ഷേത്രത്തിലേയ്ക്ക് എത്തിച്ചേരുകയും ചെയ്തു. സംഭവസ്ഥലത്ത് എത്തിയ ജനപ്രതിനിധികളും മറ്റ് ദേശവാസികളും ദേവസ്വം ജീവനക്കാരും ചേർന്ന് ഫയർഫോഴ്സ്, പോലീസ് വകുപ്പ് എന്നിവർക്ക് വിവരം നൽകുകയും തുടർന്ന് തീ അണയ്ക്കുവാനുള്ള ഉദ്യമത്തിൽ എല്ലാവരും ഒരുമിച്ച് പങ്ക് ചേരുകയും ചെയ്തു. ഫയർ ഫോഴ്സിന്റെ 5 ഫയർ എഞ്ചിനുകൾ ഷൊർണ്ണൂർ, വടക്കാഞ്ചേരി, ആലത്തൂർ എന്നീ ഫയർ സ്റ്റേഷനുകളിൽ നിന്ന് എത്തിച്ചേർന്നു. തൃശ്ശൂർ റൂറൽ എസ്.പി.-യുടെ നേതൃത്വത്തിൽ വിപുലമായ പോലീസ് സംവിധാനവും ക്ഷേത്രത്തിൽ എത്തിച്ചേർന്നു.

എല്ലാവരുടെയും കൂട്ടായ കഠിനപ്രയത്നത്തിന്റെ ഫലമായി ഏകദേശം ഒന്നരമണിക്കൂറിനുള്ളിൽ തീ പൂർണ്ണമായി അണയ്ക്കാൻ സാധിച്ചു. ഈ അഗ്നിബാധ വഴി ക്ഷേത്രത്തിന്റെ വടക്കുവശത്തുള്ള വിളക്കുമാടത്തിന്റെ മേൽക്കൂര ഉൾപ്പെടെ മൂക്കാൽ ഭാഗത്തോളം പൂർണ്ണമായി അഗ്നിക്കിരയായിട്ടുണ്ട്. ദേവസ്വം ബോർഡ് പ്രസിഡന്റ് ഡോ. സുദർശൻ അടക്കമുള്ള ഉയർന്ന ഉദ്യോഗസ്ഥരെല്ലാം രാത്രി തന്നെ സംഭവസ്ഥലത്ത് എത്തിച്ചേർന്ന് ആവശ്യമായ ക്രമീകരണങ്ങൾ നടത്തുകയും സമയോചിതമായ ഇടപെടലിലൂടെ വൻനാശനഷ്ടങ്ങളിൽ നിന്ന് ക്ഷേത്രത്തെ സംരക്ഷിക്കാനും സാധിച്ചിട്ടുണ്ട്. നാശനഷ്ടങ്ങൾ സംബന്ധിച്ച് വിലയിരുത്തുന്നതിനുള്ള നടപടികൾ കൊച്ചിൻ ദേവസ്വം ബോർഡ് മരാമത്ത് വിഭാഗം മൂല്യനിർണ്ണയം നടത്തിവരുന്നുണ്ട്. ഇതുകൂടാതെ പോലീസിന്റെ ഭാഗത്തുനിന്നുള്ള ശാസ്ത്രീയമായ അന്വേഷണവും നടന്നുവരുന്നുണ്ട്. കൊച്ചിൻ ദേവസ്വം ബോർഡ് ഭരണത്തിലുള്ള പ്രധാനപ്പെട്ട എല്ലാ ക്ഷേത്രങ്ങൾക്കും ഇൻഷുറൻസ് പരിരക്ഷ ഏർപ്പെടുത്താനുള്ള നടപടി സ്വീകരിച്ചുവരികയാണ്. തിരുവിലാമല ക്ഷേത്രവും ഇൻഷുറൻസ് പരിരക്ഷയിൽ ഉൾപ്പെട്ടിട്ടുള്ള ക്ഷേത്രമാണ്. ഈ നാശനഷ്ടങ്ങൾക്കുള്ള ഇൻഷുറൻസ് ആനുകൂല്യങ്ങൾ ലഭ്യമാക്കുന്നതിനുള്ള നടപടികൾ കൊച്ചിൻ ദേവസ്വം ബോർഡ് ഇന്ന് സ്വീകരിക്കുന്നുണ്ട്. ക്ഷേത്രത്തിന്റെ

വിളക്കുമാടവും മേൽക്കൂരയും അഗ്നിക്കിരയായ ഭാഗവും എത്രയും പെട്ടെന്ന് പുനർനിർമ്മിക്കുന്നതിനുള്ള നടപടികൾ കൊച്ചിൻ ദേവസ്വം ബോർഡ് സ്വീകരിക്കുന്നതാണ്.

ടൗൺ മാസ്റ്റർ പ്ലാൻ

ശ്രീ. പി. ടി. എ. റഹീം: സർ, എന്റെ നിയോജക മണ്ഡലത്തിലെ ഒളവണ്ണ പഞ്ചായത്തിലെ കോഴിക്കോട് കൂന്ന് എന്ന പ്രദേശം കോഴിക്കോട് ടൗൺ മാസ്റ്റർ പ്ലാനിന്റെ ഭാഗമായി വ്യവസായ മേഖലയായി പ്രഖ്യാപിച്ചതിനെത്തുടർന്ന് സ്ഥലത്ത് വലിയ പ്രക്ഷോഭം നടക്കുകയാണ്. ജനവാസകേന്ദ്രമായ ഒളവണ്ണ പഞ്ചായത്തിലെ മൂന്ന് വാർഡുകളിൽ പുതിയ വീട് നിർമ്മിക്കുന്നതിനോ പുതുക്കി പണിയുന്നതിനോ അനുമതി നൽകുന്നില്ല. അതുകൊണ്ട് ഈ കാര്യത്തിൽ ഒരു പുനരാലോചന നടത്തി ടൗൺ മാസ്റ്റർ പ്ലാനിൽ നിന്ന് പഞ്ചായത്തുകളെ ഒഴിവാക്കുന്നതുമായി ബന്ധപ്പെട്ട് ഗവൺമെന്റ് പുനരാലോചന നടത്തണമെന്നാണ് എനിക്ക് ഇവിടെ സൂചിപ്പിക്കാനുള്ളത്.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, കോഴിക്കോടിനുവേണ്ടി കരട് മാസ്റ്റർ പ്ലാൻ പ്രസിദ്ധീകരിച്ച വേളയിൽ ഒളവണ്ണ ഗ്രാമപഞ്ചായത്തിൽ നിർദ്ദേശിച്ച

ഇൻഡസ്ട്രിയൽ പ്രൊമോഷൻ സോണിനെതിരെ പരാതിയൊന്നും ലഭിച്ചിരുന്നില്ല.

ശ്രീ. രമേശ് ചെന്നിത്തല: സർ, ഒരു മിനിറ്റ്. അത് പ്രസിദ്ധീകരിച്ചപ്പോൾ ജനങ്ങൾക്ക് ഇത് അറിയില്ലായിരുന്നു. അവർക്ക് പരാതി കൊടുക്കാനുള്ള അവസരമില്ലായിരുന്നു.

ഡോ. കെ. ടി. ജലീൽ: സർ, പരാതിയൊന്നും ലഭിക്കാത്തതിന്റെ അടിസ്ഥാനത്തിലാണ് ഡ്രാഫ്റ്റ് മാസ്റ്റർ പ്ലാൻ ഫോർ കോഴിക്കോട് അംഗീകരിച്ച് സർക്കാരിലേക്ക് അയച്ചത്. ഗവൺമെന്റ് അപ്രൂവ് ചെയ്ത മാസ്റ്റർ പ്ലാൻ പ്രകാരം ഒളവണ്ണ ഗ്രാമപഞ്ചായത്തിലെ 2.29 ശതമാനം സ്ഥലമാണ് ഇൻഡസ്ട്രിയൽ പ്രൊമോഷൻ സോണായി വിഭാവനം ചെയ്തിരിക്കുന്നത്. അംഗീകൃത സോണിംഗ് റെഗുലേഷൻ പ്രകാരം ടി സോണിൽ വാസഗൃഹനിർമ്മാണം അനുവദനീയമല്ല. എന്നാൽ ഈ സ്ഥലത്ത് നിയമാനുസൃതമായി നിലവിലുള്ള ഉപയോഗങ്ങൾ സോണിംഗ് നിബന്ധനകൾക്ക് വിരുദ്ധമായിട്ടുള്ളതാണെങ്കിലും തുടരാവുന്നതും നിലവിലുള്ള അത്തരം കെട്ടിടങ്ങൾക്ക് ആകെ ബിൽറ്റപ്പ് ഏരിയായുടെ 50 ശതമാനം വരെ അധികിച്ചുകൊണ്ട് ഒന്നരയിരട്ടി വരെ പുനർനിർമ്മാണം നടത്താനും കൂട്ടിച്ചേർക്കൽ നടത്താനും അനുവദിക്കുന്നതുമാണ്. ഒളവണ്ണ ഗ്രാമപഞ്ചായത്തിലെ ഏതെങ്കിലും ആളുകൾക്ക് എന്തെങ്കിലും ബുദ്ധിമുട്ടുകളുണ്ടെങ്കിൽ കേരള നഗര-

ഗ്രാമാസൂത്രണ ആക്ട് 2016 സെക്ഷൻ 50 (3) പ്രകാരം ആവശ്യമായ പരിഹാര നടപടികൾ സർക്കാർ സ്വീകരിക്കുന്നതാണ്.

മാലിന്യ നിർമ്മാർജ്ജനം

ശ്രീ. ജോൺ ഫെർണാണ്ടസ്: സർ, കൊച്ചിൻ കോർപ്പറേഷനുകളിലെ വാർഡുകളിൽ കാര്യക്ഷമമായ മാലിന്യ നിർമ്മാർജ്ജനവും സംസ്കരണവും നടക്കാത്തതിനാൽ ഗുരുതരമായ ആരോഗ്യപ്രശ്നങ്ങളും പാരിസ്ഥിതിക പ്രശ്നങ്ങളും സൃഷ്ടിക്കപ്പെടുകയാണ്. നഗരപ്രദേശങ്ങളിലും പ്രാന്തപ്രദേശങ്ങളിലുമുള്ള വഴിയോരങ്ങളിലും ജലാശയങ്ങളിലുമെല്ലാം മാലിന്യങ്ങൾ നിക്ഷേപിക്കുന്നതും പ്ലാസ്റ്റിക് ഉൾപ്പെടെയുള്ള മാലിന്യങ്ങൾ തീയിടുന്നതും നിത്യസംഭവമായി മാറിയിരിക്കുന്നു. നഗരത്തിന്റെ വിവിധ ഭാഗങ്ങളിൽ നിക്ഷേപിക്കപ്പെടുന്ന മാലിന്യത്തിന്റെ ചെറിയൊരു ശതമാനം മാത്രമാണ് കോർപ്പറേഷൻ നീക്കം ചെയ്യുന്നത്. അനുവദിക്കപ്പെട്ടിട്ടുള്ള വാഹനങ്ങൾ വേണ്ടരീതിയിൽ വിനിയോഗിച്ച് വാർഡ് അടിസ്ഥാനത്തിൽ പ്ലാസ്റ്റിക് മാലിന്യമുൾപ്പെടെ നീക്കം ചെയ്യുവാനും പ്ലാസ്റ്റിക് മാലിന്യങ്ങൾ കത്തിക്കുന്നതും ജലാശയങ്ങളിൽ നിക്ഷേപിക്കുന്നത് തടയാനും ഫലവത്തായ നടപടികൾ സ്വീകരിക്കേണ്ടത് അടിയന്തര ആവശ്യമായിരിക്കുകയാണ്. മാതൃക രോഗങ്ങളുടെയും രോഗികളുടെയും

അനിയന്ത്രിതമായ വർദ്ധനവ് പഠനവിധേയമാക്കിയാൽ മാലിന്യസംസ്കരണത്തിലും പ്ലാസ്റ്റിക് കത്തിക്കുന്നതും ജലാശയങ്ങളിൽ മാലിന്യങ്ങൾ നിക്ഷേപിക്കുന്നതും തടയുന്ന കാര്യത്തിൽ കാണിക്കുന്ന അലംഭാവം വ്യക്തമാണ്. ഇതിന്റെ ഭാഗമായി കൊതുകു് പെരുകിക്കൊണ്ടിരിക്കുകയാണ്. മാത്രമല്ല, സെപ്റ്റിക് ടാങ്ക് മാലിന്യം ശേഖരിക്കുന്ന ആളുകൾ അവിടെ കാമ്പുകളിലും തോടുകളിലുമെല്ലാം നിക്ഷേപിക്കുന്നതിന്റെ ഭാഗമായി ജനങ്ങൾ ഏറെ ബുദ്ധിമുട്ടുകയാണ്. കൂടാതെ സൂപ്പർ മാർക്കറ്റുകളിൽ എല്ലാവിധ നിത്യോപയോഗസാധനങ്ങളും പ്ലാസ്റ്റിക് കവറിനകത്താണ് കൊടുക്കുന്നത്. അതുകൊണ്ട് പ്ലാസ്റ്റിക് വല്ലാതെ വർദ്ധിച്ചിരിക്കുകയാണ്. ആയതിനാൽ മെട്രോ നഗരമായ കൊച്ചിയിൽ മാതൃകരോഗങ്ങളുടെ അഭൂതപൂർവമായ വർദ്ധനവ് ഗൗരവമായി കണ്ട് മാലിന്യ നിർമ്മാർജ്ജനത്തിനും സംസ്കരണത്തിനും പ്ലാസ്റ്റിക് മാലിന്യങ്ങൾ കത്തിക്കുന്നത് തടയാനും ജലാശയങ്ങളിൽ നിക്ഷേപിക്കുന്നത് തടയാനും കാര്യക്ഷമമായ നടപടികൾ സ്വീകരിക്കാൻ കൊച്ചിൻ കോർപ്പറേഷൻ നിർദ്ദേശം നൽകണമെന്ന് അഭ്യർത്ഥിക്കുന്നു.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ്

തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, കേരളത്തിലെ

മെട്രോ സിറ്റിയാണ് കൊച്ചി. ജനസാന്ദ്രതകൊണ്ടും ലോകത്തിന്റെ വിവിധ ഭാഗങ്ങളിൽ നിന്നും ആളുകൾ സ്ഥിരമായി വന്നുപോകുന്നതുകൊണ്ടും ഏറ്റവും അധികം മാലിന്യങ്ങൾ ഉണ്ടാക്കപ്പെടുന്നതും കൊച്ചിയിൽ തന്നെയാണ്. കാര്യക്ഷമമായി പ്രവർത്തിക്കുന്ന ആധുനിക മാലിന്യ സംസ്കരണ പ്ലാന്റിന്റെ അഭാവമാണ് കൊച്ചിയെ അലട്ടുന്ന ഏറ്റവും വലിയ പ്രശ്നം. കൊച്ചിൻ കോർപ്പറേഷനിൽ മാലിന്യ പ്രശ്നത്തിന് ശാശ്വത പരിഹാരം കാണുന്നതിന് ബ്രഹ്മപുരത്ത് തെർമൽ സാങ്കേതിക വിദ്യയിൽ പി.പി.പി. അടിസ്ഥാനത്തിൽ 295 കോടി രൂപ മുതൽ മുടക്കിയുള്ള ഒരു പദ്ധതിക്ക് സർക്കാർ അംഗീകാരം നൽകിയിട്ടുണ്ട്. കോർപ്പറേഷൻ ബന്ധപ്പെട്ട കമ്പനിയുമായി 17-02-2016-ന് ഉടമ്പടിയിൽ ഒപ്പുവയ്ക്കുകയും ചെയ്തിട്ടുണ്ട്. പ്ലാന്റ് സ്ഥാപിക്കേണ്ട 20 ഏക്കറിൽ 12 ഏക്കർ സ്ഥലം 2 പതിറ്റാണ്ടായി കൃഷി ഇല്ലെങ്കിലും റവന്യൂ റിക്കോർഡുകളിൽ നിലമെന്നാണ് രേഖപ്പെടുത്തിയിട്ടുള്ളത്. ഇത് മറികടക്കാൻ സംസ്ഥാനതല മോണിറ്ററിംഗ് സമിതിയുടെ അംഗീകാരത്തിന് സമർപ്പിച്ചിട്ടുണ്ട്. ഉടൻ തന്നെ അനുമതി ലഭ്യമാക്കാനാകും. മാർച്ചിൽ തന്നെ പ്ലാന്റിന്റെ പണി ആരംഭിക്കാൻ കഴിയുമെന്നാണ് പ്രതീക്ഷിക്കുന്നത്. ഇക്കാര്യത്തിൽ സത്യാര നടപടികൾ സ്വീകരിക്കാൻ കോർപ്പറേഷന് നിർദ്ദേശം നൽകുന്നതാണ്.

